

လာကြကုန်လော့(ရတနာခုနစ်ပါးဖြင့်) ဆန်းကြယ်သော မင်းစီးရထားလျှင် ဥပမာရှိသော (အဝတ်တန်ဆာတို့ဖြင့်) ဆန်းကြယ်သော ဤခန္ဓာငါးပါးတည်းဟူသော လောကကို ရှုကြကုန်လော့။ ယင်းလောက၌ မိုက်ညှို့တို့သည် ခန္ဓာငါးပါး၌ နှစ်မြုပ်ကုန်၏။ ပညာရှိတို့အား ခန္ဓာငါးပါး ကပ်ငြိတွယ်တာမှု သည်မရှိ။

လောကဝင်(ဓမ္မပဒ-၁၇၁)

နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်က

Covid တားဆီးရေး၊ ကုသရေးဆေးတွေ မထုတ်လုပ်နိုင်တဲ့ကာလအတွင်း လိုအပ်ချက်တွေနဲ့အညီ လူနေမှုစနစ်တစ်ခုလုံး ပြောင်းလဲတာအထိမဟုတ်ဘဲ နေပုံထိုင်ပုံအပြောင်းအလဲအချို့တော့ လိုပါလိမ့်မယ်ဟု ရေးသားဖော်ပြ

နေပြည်တော် ဇူလိုင် ၉
နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်က Covid တားဆီးရေး၊ ကုသရေးဆေးတွေ မထုတ်လုပ်နိုင်တဲ့ကာလအတွင်း လိုအပ်ချက်တွေနဲ့အညီ လူနေမှုစနစ်တစ်ခုလုံး ပြောင်းလဲတာအထိမဟုတ်ဘဲ နေပုံထိုင်ပုံ အပြောင်းအလဲအချို့တော့ လိုပါလိမ့်မယ်ဟု ၎င်း၏ ဖေ့စ်ဘွတ်စာမျက်နှာမှ ယနေ့တွင် ရေးသားဖော်ပြထားသည်။

နိုင်ငံတော်၏ အတိုင်ပင်ခံပုဂ္ဂိုလ်က “New Normal” ဆိုတဲ့အသုံးအနှုန်းက စဉ်းစားစရာ ဖြစ်ပါကြောင်း၊ ‘နေထိုင်မှုပုံစံအသစ်’လို့အဓိပ္ပာယ်ဖော်ရမလား၊ Covid ကြောင့် ကမ္ဘာကြီးက ပြန်မပြောင်းနိုင်တော့တဲ့အနေအထား ရောက်သွားလို့ ပုံစံအသစ်နဲ့ အားလုံးနေသွားကြရမဲ့သဘောလား၊ ဒီအချိန်မှာ

တော့ ဆုံးဖြတ်ဖို့စောသေးပါကြောင်း။ မိမိတို့ကမ္ဘာလူသားတွေဟာ သမိုင်းတစ်လျှောက် ကပ်ရောဂါကြီးများနဲ့ ရင်ဆိုင်ခဲ့ရပါကြောင်း၊ (၁၄) ရာစုနှစ်အတွင်း ရိုက်ခတ်သွားတဲ့ ပလိပ်ရောဂါ ကပ်ကြီးကြောင့် လူတွေသန်းရာနဲ့ချီတဲ့အထိ သေဆုံးခဲ့တယ်လို့ ခန့်မှန်းကြပါ ကြောင်း၊ အကျိုးဆက်အနေနဲ့ လူအသိုင်းအဝိုင်းအချို့မှာ လူမှုရေး၊ စီးပွားရေး ပုံစံတွေပြောင်းလဲသွားခဲ့ပေမဲ့ လူသားတွေနေထိုင်မှုပုံစံတွေ ပြောင်းသွားတယ် လို့တော့ မဆိုနိုင်ပါကြောင်း။

သတ္တန္တရကပ်ကြီးတွေဖြစ်တဲ့ ပထမ၊ ဒုတိယ ကမ္ဘာစစ်ကြီးများရဲ့အကျိုး ဆက်လို့ဆိုရမဲ့ နိုင်ငံတကာ ဆက်ဆံရေးပုံစံအချို့ဟာဆိုရင် ယခုအဟောင်း တွေလိုတောင် ဖြစ်နေပြီဖြစ်ပါကြောင်း။

စက်မှုတော်လှန်ရေး၊ ဆက်သွယ်ရေးနည်းပညာတော်လှန်ရေးတွေ ကြောင့်လည်း မိမိတို့တွေရဲ့ နိစ္စစူဝဘာတွေ ပြောင်းလဲရပါကြောင်း၊ အခုလို မိမိ Facebook မှတစ်ဆင့် ဆက်သွယ်နေနိုင်တာကလည်း ဒီအပြောင်းအလဲ ကြောင့်ပဲ ဖြစ်ပါကြောင်း။

လူသားတွေဟာ အခြေအနေလိုအပ်ချက်နဲ့ညီအောင်နေနိုင်စွမ်းကို မှီပြီး ရှင်သန်ကြရပါကြောင်း၊ Covid တားဆီးရေး၊ ကုသရေးဆေးတွေ မထုတ်လုပ် နိုင်တဲ့ကာလအတွင်း လိုအပ်ချက်တွေနဲ့အညီ လူနေမှုစနစ်တစ်ခုလုံး ပြောင်းလဲ တာအထိမဟုတ်ဘဲ နေပုံထိုင်ပုံ အပြောင်းအလဲအချို့တော့ လိုပါလိမ့်မယ်ဟု ရေးသားထားသည်။

- “New Normal” ဆိုတဲ့အသုံးအနှုန်းက စဉ်းစားစရာ ဖြစ်
- ‘နေထိုင်မှုပုံစံအသစ်’လို့ အဓိပ္ပာယ်ဖော်ရမလား၊ Covid ကြောင့် ကမ္ဘာကြီးက ပြန်မပြောင်းနိုင်တော့တဲ့ အနေအထားရောက်သွားလို့ ပုံစံအသစ်နဲ့ အားလုံးနေသွားကြရမဲ့သဘောလား၊ ဒီအချိန်မှာတော့ ဆုံးဖြတ်ဖို့ စောသေး

မြဝတီတံတားအမှတ်(၂)မှ မြန်မာရွှေ့ပြောင်းလုပ်သား ၇၈၃ ဦး ဆက်လက်ဝင်ရောက်

မြဝတီ ဇူလိုင် ၉
ထိုင်းနိုင်ငံမှ မြန်မာရွှေ့ပြောင်း လုပ်သား ၇၈၃ ဦးသည် မြဝတီအမှတ် (၂) ချစ်ကြည်ရေးတံတားမှတစ်ဆင့် ယနေ့ ဆက်လက်ဝင်ရောက်လာခဲ့ ကြောင်း သိရသည်။
ပြန်လည် ဝင်ရောက်လာသူများ အား တာဝန်ရှိသူများက ကြိုဆိုခဲ့ပြီး ကျန်းမာရေးစစ်ဆေးမှုနှင့် အခြားသော လိုအပ်ချက်များကို ဆောင်ရွက်နိုင်ရန် အတွက် သက်ဆိုင်ရာ ခရိုင်/မြို့နယ် မှ တာဝန်ရှိသူများက ကြီးကြပ် ဆောင်ရွက်လျက်ရှိကြောင်း သိရ သည်။
စာမျက်နှာ ၁၇ ကော်လံ ၁ သို့ ◆



မြောက် ယနေ့ ဖတ်စရာ

စက်ရုံ၊ အလုပ်ရုံ၊ အလုပ်ဌာနများအား စစ်ဆေးရေးအဖွဲ့ငယ်များဖြင့် ရှောင်တခင်စစ်ဆေး ဆောင်ရွက်သွားမည်

စာမျက်နှာ » ၅

မြန်မာ့လွတ်လပ်ရေးဗိသုကာ အမျိုးသားခေါင်းဆောင်ကြီး ဗိုလ်ချုပ်အောင်ဆန်း

ဆောင်းပါး စာမျက်နှာ » ၆

ကမ္ဘာသူ ကမ္ဘာသား ၊ မြန်မာနိုင်ငံသူ နိုင်ငံသားများ
ကပ်ရောဂါဘေးအန္တရာယ်မှ ကင်းဝေးပြီး ဘေးရန်ကင်းကွာ ချမ်းသာကြပါစေ။
ထွန်းရွှေဝါတိုင်းရင်းဆေးဝါးထုတ်လုပ်ရေး

ပြည်သူ့သာလျှင် အဓိက

တပ်မတော်သား

ပြည်သူ့လွှတ်တော်ကိုယ်စားလှယ်တစ်ဦး အစားထိုးပြောင်းလဲ

ပြည်ထောင်စုသမ္မတမြန်မာနိုင်ငံတော်
ပြည်ထောင်စုရွေးကောက်ပွဲကော်မရှင်
ကြေညာချက်အမှတ် (၁၂၈ / ၂၀၂၀)

၁၃၈၂ ခုနှစ်၊ ပထမဝါဆိုလပြည့်ကျော် ၅ ရက်
(၂၀၂၀ ပြည့်နှစ်၊ ဇူလိုင်လ ၉ ရက်)

တပ်မတော်သား ပြည်သူ့လွှတ်တော်ကိုယ်စားလှယ်တစ်ဦး အစားထိုးပြောင်းလဲခြင်း

၂၀၁၅ ခုနှစ်၊ နိုဝင်ဘာလ ၈ ရက်နေ့တွင် ကျင်းပခဲ့သည့် ဒုတိယအကြိမ် ပါတီစုံဒီမိုကရေစီအထွေထွေရွေးကောက်ပွဲတွင် တပ်မတော်ကာကွယ်ရေး ဦးစီးချုပ်က အမည်စာရင်းတင်သွင်းထားသော တပ်မတော်သား ပြည်သူ့ လွှတ်တော်ကိုယ်စားလှယ်တစ်ဦးကို အမည်စာရင်း ပြောင်းလဲလိုကြောင်း ပြည်သူ့လွှတ်တော်ရွေးကောက်ပွဲဥပဒေပုဒ်မ ၃၃ နှင့်အညီ အကြောင်း ကြားချက်အရ ပြည်ထောင်စုရွေးကောက်ပွဲကော်မရှင်က စိစစ်ပြီး ၁၈-၁-၂၀၁၆ ရက်စွဲပါ ကော်မရှင်၏ ကြေညာချက်အမှတ် (၁ / ၂၀၁၆) တွင် ဖော်ပြထားသည့် အောက်ဖော်ပြပါ တပ်မတော်သား ပြည်သူ့လွှတ်တော် ကိုယ်စားလှယ် တစ်ဦးအား ယှဉ်တွဲပါအတိုင်း အစားထိုးပြောင်းလဲလိုက် သည် -

ကြည်း ၂၅၈၀၄ အစား ကြည်း ၃၀၅၆၃
ဒုတိယဗိုလ်မှူးကြီးမျိုးခိုင် ဒုတိယဗိုလ်မှူးကြီးအေးရွှေ

(လှသိန်း)

ဇက္ခန္ဓ

ပြည်ထောင်စုရွေးကောက်ပွဲကော်မရှင်

တပ်မတော်သားအမျိုးသားလွှတ်တော် ကိုယ်စားလှယ်နှစ်ဦး အစားထိုးပြောင်းလဲ

ပြည်ထောင်စုသမ္မတမြန်မာနိုင်ငံတော်
ပြည်ထောင်စုရွေးကောက်ပွဲကော်မရှင်
ကြေညာချက်အမှတ် (၁၂၉ / ၂၀၂၀)

၁၃၈၂ ခုနှစ်၊ ပထမဝါဆိုလပြည့်ကျော် ၅ ရက်
(၂၀၂၀ ပြည့်နှစ်၊ ဇူလိုင်လ ၉ ရက်)

တပ်မတော်သားအမျိုးသားလွှတ်တော်ကိုယ်စားလှယ် နှစ်ဦး အစားထိုးပြောင်းလဲခြင်း

၂၀၁၅ ခုနှစ်၊ နိုဝင်ဘာလ ၈ ရက်နေ့တွင် ကျင်းပခဲ့သည့် ဒုတိယအကြိမ် ပါတီစုံဒီမိုကရေစီအထွေထွေရွေးကောက်ပွဲတွင် တပ်မတော်ကာကွယ်ရေး ဦးစီးချုပ်က အမည်စာရင်းတင်သွင်းထားသော တပ်မတော်သား အမျိုးသား လွှတ်တော်ကိုယ်စားလှယ်နှစ်ဦးကို အမည်စာရင်း ပြောင်းလဲလိုကြောင်း အမျိုးသားလွှတ်တော်ရွေးကောက်ပွဲဥပဒေ ပုဒ်မ ၃၃ နှင့်အညီ အကြောင်း ကြားချက်အရ ပြည်ထောင်စုရွေးကောက်ပွဲကော်မရှင်က စိစစ်ပြီး ၁၄-၁-၂၀၁၆ ရက်စွဲပါ ကော်မရှင်၏ ကြေညာချက်အမှတ် (၂၇/၂၀၁၆) နှင့် ၁၅-၁-၂၀၁၆ ရက်စွဲပါ ကော်မရှင်၏ ကြေညာချက်အမှတ် (၅/၂၀၁၆) တို့တွင် ဖော်ပြထားသည့် အောက်ဖော်ပြပါ တပ်မတော်သား အမျိုးသား လွှတ်တော်ကိုယ်စားလှယ် နှစ်ဦးတို့အား ယှဉ်တွဲပါအတိုင်း အစားထိုး ပြောင်းလဲလိုက်သည် -

(၁) ကြည်း ၃၈၀၅၁ အစား ကြည်း ၂၉၈၆၆
ဗိုလ်မှူးထက်လင်း ဗိုလ်မှူးတင်နိုင်ဦး
(၂) ကြည်း ၃၈၀၆၆ အစား ကြည်း ၃၈၁၄၀
ဗိုလ်မှူးတင်အောင်ဟိန်း ဗိုလ်မှူးဖြိုးစည်သူဝင်း

(လှသိန်း)

ဇက္ခန္ဓ

ပြည်ထောင်စုရွေးကောက်ပွဲကော်မရှင်

တပ်မတော်သားတိုင်းဒေသကြီး လွှတ်တော် သို့မဟုတ် ပြည်နယ်လွှတ်တော်ကိုယ်စားလှယ် ၁၀ ဦး အစားထိုးပြောင်းလဲ

ပြည်ထောင်စုသမ္မတမြန်မာနိုင်ငံတော်
ပြည်ထောင်စုရွေးကောက်ပွဲကော်မရှင်
ကြေညာချက်အမှတ် (၁၃၀ / ၂၀၂၀)

၁၃၈၂ ခုနှစ်၊ ပထမဝါဆိုလပြည့်ကျော် ၅ ရက်
(၂၀၂၀ ပြည့်နှစ်၊ ဇူလိုင်လ ၉ ရက်)

တပ်မတော်သားတိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်ကိုယ်စားလှယ် ၁၀ ဦး အစားထိုးပြောင်းလဲခြင်း

၂၀၁၅ ခုနှစ်၊ နိုဝင်ဘာလ ၈ ရက်နေ့တွင် ကျင်းပခဲ့သည့် ဒုတိယ အကြိမ် ပါတီစုံဒီမိုကရေစီအထွေထွေရွေးကောက်ပွဲတွင် တပ်မတော် ကာကွယ်ရေးဦးစီးချုပ်က အမည်စာရင်းတင်သွင်းထားသော တပ်မတော် သား တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ကိုယ်စား လှယ် (၁၀) ဦးကို အမည်စာရင်းပြောင်းလဲလိုကြောင်း တိုင်းဒေသကြီး လွှတ်တော် သို့မဟုတ် ပြည်နယ်လွှတ်တော်ရွေးကောက်ပွဲ ဥပဒေပုဒ်မ ၃၃ နှင့်အညီ အကြောင်းကြားချက်အရ ပြည်ထောင်စုရွေးကောက်ပွဲ ကော်မရှင်က စိစစ်ပြီး ၁၈-၁-၂၀၁၆ ရက်စွဲပါ ကော်မရှင်၏ ကြေညာချက် အမှတ် (၃/၂၀၁၆)၊ ၁၄-၁-၂၀၁၆ ရက်စွဲပါ ကော်မရှင်၏ ကြေညာချက် အမှတ် (၂၈/၂၀၁၆)၊ ၁၆-၅-၂၀၁၇ ရက်စွဲပါ ကော်မရှင်၏ ကြေညာချက်အမှတ် (၁၀/၂၀၁၇)၊ ၁၆-၁-၂၀၁၈ ရက်စွဲပါ ကော်မရှင်၏ ကြေညာချက်အမှတ် (၁၆/၂၀၁၈) နှင့် ၁၅-၁-၂၀၁၉ ရက်စွဲပါ ကော်မရှင်၏ ကြေညာချက်အမှတ် (၆/၂၀၁၉) တို့တွင် ဖော်ပြထားသည့် အောက်ဖော်ပြပါ တပ်မတော်သား တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်ကိုယ်စားလှယ် (၁၀)ဦးတို့အား ယှဉ်တွဲပါအတိုင်း အစားထိုးပြောင်းလဲလိုက်သည် -

စစ်ကိုင်းတိုင်းဒေသကြီးလွှတ်တော်
(၁) ကြည်း ၃၈၈၀၉ အစား ကြည်း ၄၁၉၆၁
ဗိုလ်မှူး သက်ဝင်း ဗိုလ်မှူး လှထွန်းနိုင်
(၂) ကြည်း ၄၈၇၆၆ အစား ကြည်း ၅၄၂၀၄
ဗိုလ်ကြီး ရာဇာထက် ဗိုလ်ကြီး ရန်ကျော်

ပဲခူးတိုင်းဒေသကြီးလွှတ်တော်
(၃) ကြည်း ၃၇၁၆၄ အစား ကြည်း ၃၈၁၀၂
ဗိုလ်မှူး ပြည့်ဖြိုးစော် ဗိုလ်မှူး တင်နိုင်ဝင်း

မကွေးတိုင်းဒေသကြီးလွှတ်တော်
(၄) ကြည်း ၅၁၈၄၉ အစား ကြည်း ၅၁၈၄၇
ဗိုလ်ကြီး နေလင်းထူး ဗိုလ်ကြီး လှိုင်မြင့်ထွန်း

ရန်ကုန်တိုင်းဒေသကြီးလွှတ်တော်
(၅) ကြည်း ၂၇၇၆၈ အစား ကြည်း ၃၇၇၀၃
ဗိုလ်မှူး အောင်သန်းဝင်း ဗိုလ်မှူး မျိုးမင်းထွန်း

(၆) ကြည်း ၃၉၀၂၈ အစား ကြည်း ၄၂၅၂၄
ဗိုလ်မှူး ငြိမ်းချမ်းအောင် ဗိုလ်မှူး ကျော်စွာဝင်း

(၇) ကြည်း ၃၉၀၆၇ အစား ကြည်း ၄၅၅၈၄
ဗိုလ်မှူး ဟိန်းစော် ဗိုလ်မှူး ကြည်ဖေလင်း

ရှမ်းပြည်နယ်လွှတ်တော်
(၈) ကြည်း ၁၉၀၃၅ အစား ကြည်း ၃၂၀၃၇
ဒုတိယဗိုလ်မှူးကြီး မောင်မောင်ကို ရန်နိုင်ထွန်း

(၉) ကြည်း ၃၀၅၈၉ အစား ကြည်း ၂၉၇၇၇
ဗိုလ်မှူး စိုးသူထွန်း ဗိုလ်မှူး စိုးသူ

ဧရာဝတီတိုင်းဒေသကြီးလွှတ်တော်
(၁၀) ကြည်း ၃၃၅၃၅ အစား ကြည်း ၃၈၅၀၅
ဗိုလ်မှူး နိုင်ထူးအေး ဗိုလ်မှူး မွန်မြတ်သူစိုး

(လှသိန်း)

ဇက္ခန္ဓ

ပြည်ထောင်စုရွေးကောက်ပွဲကော်မရှင်

အသိပေးကြော်ငြာခြင်း

ဗိုလ်ချုပ်အောင်ဆန်းပြတိုက်(ရန်ကုန်)နှင့် ဗိုလ်ချုပ်အောင်ဆန်းနေအိမ် ပြတိုက် (နတ်မောက်)အား COVID - 19 ရောဂါဖြစ်ပွားနေခြင်းကြောင့် ခေတ္တ ပိတ်ခြင်းဖြစ်ပါသည်။

Coronavirus Disease 2019 (COVID-19) ကာကွယ်၊ ထိန်းချုပ်၊ ကုသရေး အမျိုးသားအဆင့်ဗဟိုကော်မတီမှ ခွင့်ပြုချိန်တွင် ပြန်လည်ဖွင့်လှစ် မည်ဖြစ်ပါသည်။

သို့သော် ၁၉-၇-၂၀၂၀ ရက်နေ့တွင် ကျရောက်မည့် (၇၃)နှစ်မြောက် အာဇာနည်နေ့တွင် ဗိုလ်ချုပ်အောင်ဆန်းပြတိုက် (ရန်ကုန်)နှင့် ဗိုလ်ချုပ်

အောင်ဆန်း နေအိမ်ပြတိုက်(နတ်မောက်)တို့အား (၁၆-၇-၂၀၂၀) နေ့တွင် <https://www.nationalmuseumyangon.gov.mm> Website တွင် လည်းကောင်း၊ <https://www.facebook.com/nationalmuseumyangon/> တွင် လည်းကောင်း၊ <https://www.generalaungsanmuseum.com> တွင် လည်းကောင်း ဝင်ရောက်ကြည့်ရှုလေ့လာနိုင်ပါကြောင်း အသိပေးကြော်ငြာ အပ်ပါသည်။

ရှေးဟောင်းသုတေသနနှင့် အမျိုးသားပြတိုက်ဦးစီးဌာန အမျိုးသားပြတိုက် (ရန်ကုန်)

ရန်ကုန်တိုင်းဒေသကြီးရှိ အခြေခံပညာကျောင်း ၃၉ ကျောင်းတွင် လက်ဆေးဘေစင်များ တပ်ဆင်

ရန်ကုန် ဇူလိုင် ၉ မြန်မာနိုင်ငံကြက်ခြေနီအသင်းသည် ကျန်းမာရေးနှင့် အားကစားဝန်ကြီးဌာန ၏ လမ်းညွှန်ချက်များနှင့်အညီ ကိုဗစ်-၁၉ ရောဂါကာကွယ်ရေးလုပ်ငန်းများကို နိုင်ငံတစ်ဝန်းတွင် စဉ်ဆက်မပြတ် ပူးပေါင်းပါဝင်ဆောင်ရွက်လျက်ရှိပါသည်။

ယခုအခါ ၂၀၂၀-၂၀၂၁ ပညာသင်နှစ် ပြန်လည်စတင်တော့မည်ဖြစ်သည့် အတွက် ကျောင်းသား ကျောင်းသူများ ကိုဗစ်-၁၉ ရောဂါကူးစက်နိုင်ခြေကို လျှော့ချနိုင်ရန် အခြေခံပညာကျောင်းများတွင် ပိုမိုတော့များ၊ ဗီနိုင်းကပ်ခြင်းနှင့် လက်ဆေးဘေစင်များ ပြုလုပ်ပေးခြင်းများကို ဆောင်ရွက်လျက်ရှိပါသည်။

ဂျာမန်ကြက်ခြေနီအသင်း၏ အထောက်အပံ့ဖြင့် ရန်ကုန်တိုင်းဒေသကြီး ဒဂုံမြို့သစ်(တောင်ပိုင်း)မြို့နယ်တွင် အခြေခံပညာကျောင်း ရှစ်ကျောင်း၊ ဒဂုံမြို့သစ်(ဆိပ်ကမ်း) မြို့နယ်တွင် အခြေခံပညာကျောင်း သုံးကျောင်းနှင့် ဘုန်းတော်ကြီးသင်ပညာရေးကျောင်း တစ်ကျောင်း၊ ဒဂုံမြို့သစ်(အရှေ့ပိုင်း) မြို့နယ်တွင် အခြေခံပညာကျောင်း လေးကျောင်း၊ ခရမ်းမြို့နယ်တွင် အခြေခံ ပညာကျောင်း ၁၃ ကျောင်း၊ သန်လျင်မြို့နယ်တွင် အခြေခံပညာကျောင်း ၁၀ ကျောင်းတို့တွင် လက်ဆေးဘေစင်များ တပ်ဆင်ပေးခြင်း၊ ကိုဗစ်-၁၉ ရောဂါ ကာကွယ်ရေး အသိပညာပေးပို့စာတင်နှင့် ဗီနိုင်းကပ်ခြင်းများကို ဇူလိုင် ၄ ရက်မှ စတင်ဆောင်ရွက်လျက်ရှိပါသည်။



ထို့အပြင် ကျောင်းများတွင် လက်ဆေးဆပ်ပြာ၊ ကာဘော်လစ်ဆပ်ပြာ၊ လက်သန့်ဆေးရည်များ ထောက်ပံ့ခြင်းနှင့် မိုးရာသီတွင် အဖြစ်များသည့် သွေးလွန်တုပ်ကွေးရောဂါ ကာကွယ်ရေးအတွက် ခြင်ဆေးဖျန်းခြင်း စသည့် လှုပ်ရှားမှုများကို ဆက်လက်ဆောင်ရွက်သွားရန် စီစဉ်လျက်ရှိကြောင်း သိရ သည်။

ဝင်းအောင်(MRCS)

ပြည်တွင်းရေးရာ

ပြည်ထောင်စုဝန်ကြီး ဦးကျော်တင် Video Conferencing စနစ်ဖြင့် ကျင်းပသည့် (၁၃)ကြိမ်မြောက် မဲခေါင်-ဂျပန် နိုင်ငံခြားရေးဝန်ကြီးများ အစည်းအဝေးသို့ တက်ရောက်

နေပြည်တော် ဇူလိုင် ၉
အပြည်ပြည်ဆိုင်ရာ ပူးပေါင်းဆောင်ရွက်ရေးဝန်ကြီးဌာန ပြည်ထောင်စုဝန်ကြီး ဦးကျော်တင်သည် ယနေ့မနက် ၁၁ နာရီတွင် Video Conferencing စနစ်ဖြင့် ကျင်းပသည့် (၁၃)ကြိမ်မြောက် မဲခေါင်-ဂျပန် နိုင်ငံခြားရေးဝန်ကြီးများ အစည်းအဝေးသို့ နေပြည်တော်မှ ပါဝင်တက်ရောက်ခဲ့သည်။



ကပင် သဘောတူထားပြီးဖြစ်ကြောင်း၊ မြန်မာနိုင်ငံ၏ အမျိုးသားကျန်းမာရေးစီမံကိန်း (၂၀၁၇-၂၀၂၁) တွင်လည်း ၂၀၂၀ ပြည့်နှစ်တွင် UHC အောင်မြင်နိုင်ရေး ရည်မှန်းချက် ထည့်သွင်း၍ ကြိုးပမ်းဆောင်ရွက်လျက်ရှိကြောင်း၊ ဂျပန် နိုင်ငံမှ မြန်မာနိုင်ငံသို့ ဂျပန်ယန်း နှစ်ဘီလီယံတန်ဖိုးရှိ ဆေးဝါးကုသမှုဆိုင်ရာပစ္စည်းနှင့် အသုံးအဆောင်များ ထောက်ပံ့ခြင်း၊ အမျိုးသားကျန်းမာရေးဓာတ်ခွဲခန်းအတွက် ဆေး၊ ကိုဗစ်-၁၉ စစ်ဆေးရေးကိရိယာ၊ ဓာတ်ပြုပစ္စည်းများ နှင့် Avigan ဆေးဝါးများ ပေးအပ်ခြင်းတို့အတွက် ကျေးဇူး တင်ရှိကြောင်း ထည့်သွင်းပြောကြားခဲ့သည်။

အစည်းအဝေးတွင် ဂျပန်နိုင်ငံ နိုင်ငံခြားရေးဝန်ကြီး H.E. Mr. Motegi Toshimitsu နှင့် ဗီယက်နမ်ဆိုရှယ်လစ် သမ္မတနိုင်ငံ ဒုတိယဝန်ကြီးချုပ်နှင့် နိုင်ငံခြားရေးဝန်ကြီး H.E. Mr. Pham Binh Minh တို့က ပူးတွဲသဘာဝပတ်ဝန်းကျင် ဆောင်ရွက်ခဲ့ပြီး မဲခေါင်-ဂျပန် ပူးပေါင်းဆောင်ရွက်မှု အဖွဲ့ဝင်နိုင်ငံများဖြစ်သည့် ကမ္ဘောဒီးယား၊ လာအို၊ ထိုင်းနိုင်ငံ တို့မှ နိုင်ငံခြားရေးဝန်ကြီးများလည်း ပါဝင်တက်ရောက်ခဲ့ကြ သည်။

အဓိကဆွေးနွေး

အစည်းအဝေးတွင် ဝန်ကြီးများက မဲခေါင်-ဂျပန် ပူးပေါင်းဆောင်ရွက်မှုအစီအစဉ်အောက်တွင် ကိုဗစ်-၁၉ ကူးစက်ရောဂါ ကာကွယ်၊ ထိန်းချုပ်၊ တုံ့ပြန်ရေးနှင့် လူတိုင်း ကျန်းမာရေးဝန်ဆောင်မှုရရှိစေရေး (Universal Health Coverage) ရည်မှန်းချက်ရရှိစေရန် ပူးပေါင်းဆောင်ရွက် မည့်ကိစ္စနှင့် ကိုဗစ်-၁၉ အလွန်ကာလ မဲခေါင်ဒေသတွင်း၌ စီးပွားရေး ပြန်လည်တိုးတက်ကောင်းမွန်ရေးအတွက် ပူးပေါင်းဆောင်ရွက်သွားမည့် ကိစ္စရပ်များကို အဓိက ဆွေးနွေးခဲ့ကြသည်။

နိုင်ငံများအနေဖြင့် ကိုဗစ်-၁၉ ရောဂါ ကူးစက်ပြန့်ပွားမှု နည်းအောင် ထိန်းချုပ်နိုင်ခဲ့ကြောင်း၊ မြန်မာနိုင်ငံ အနေဖြင့်လည်း ဤနှစ်ဦးပိုင်းမှစ၍ စောစီးစွာ စတင် စောင့်ကြည့်ခဲ့မှု “တစ်နိုင်ငံလုံးပါဝင်သည့် ချည်းကပ်ပုံစံ” ဖြင့် ပြည်သူလူထုနှင့် စေတနာ့ရင်များ၏ ပါဝင်ကူညီမှုကို ရယူ ဆောင်ရွက်နိုင်ခဲ့မှုတို့ကြောင့် ကပ်ရောဂါကို ယနေ့အထိ ထိန်းချုပ်ထားနိုင်ခဲ့ကြောင်း၊ မြန်မာအစိုးရအနေဖြင့် ဘဏ္ဍာရေးနှင့် လူမှုစီးပွား ထိခိုက်မှုများအပေါ် ကူညီပံ့ပိုး ဝေးရေးအတွက် ကိုဗစ်-၁၉ စီးပွားရေးထိခိုက်မှု သက်သာရေး စီမံချက်(CERP)ကို ချမှတ်ဆောင်ရွက်လျက်ရှိကြောင်းနှင့်

ကိုဗစ်-၁၉ ကပ်ရောဂါတိုက်ဖျက်ရေးနှင့် မဲခေါင်ဒေသ စီးပွားရေး ပြန်လည်ကောင်းမွန်ရေးတို့အတွက် ဂျပန်နိုင်ငံ နှင့် မဲခေါင်ဒေသနိုင်ငံများ ပူးပေါင်းဆောင်ရွက်မှု တိုးမြှင့် သွားရန် လိုအပ်ကြောင်း ဆွေးနွေးခဲ့သည်။ ထို့ပြင် ပြည်ထောင်စုဝန်ကြီးက ပြည်သူ့ကျန်းမာရေး အရေးပေါ်ကိစ္စများအား ကာကွယ်၊ ထိန်းချုပ်၊ တုံ့ပြန်နိုင်ရန် အတွက် မဲခေါင်-ဂျပန်ပူးပေါင်းဆောင်ရွက်မှု အစီအစဉ် အောက်တွင် SDG Goal 3 ဖြစ်သည့် “လူတိုင်းကျန်းမာရေး ဝန်ဆောင်မှုရရှိရေး (UHC)” ကိစ္စအား ဦးစားပေးလုပ်ငန်း တစ်ရပ်အဖြစ် ဆောင်ရွက်ကြရန် ကိုဗစ်-၁၉ မဖြစ်ပွားမီ

ထုတ်ပြန်
အစည်းအဝေးအပြီးတွင် “လူတိုင်းကျန်းမာရေး ဝန်ဆောင်မှုရရှိနိုင်မှုအောင်မြင်ရေးနှင့် စီးပွားရေးဆက်ဆံမှု ကျစ်လျစ်ခိုင်မာစေရေးအတွက် မဲခေါင်-ဂျပန် ပူးပေါင်း ဆောင်ရွက်မှု” နှင့် ပတ်သက်သည့် ပူးတွဲသဘာဝပတ်ဝန်းကျင် ဆောင်ရွက်ရန်ကို ထုတ်ပြန်ခဲ့သည်။ ယင်းပူးတွဲကြေညာချက် အရ ကိုဗစ်-၁၉ ကူးစက်ရောဂါဆိုင်ရာ အတွေ့အကြုံကို အသုံးပြုပြီး မဲခေါင်-ဂျပန် ပူးပေါင်းဆောင်ရွက်မှုအဖွဲ့ဝင် နိုင်ငံများအကြား အချိန်နှင့်တစ်ပြေးညီ သတင်းအချက် အလက်မျှဝေသွားရန်၊ ကူးစက်ရောဂါ ပြန့်ပွားခြင်းနှင့် ကာကွယ်ခြင်းဆိုင်ရာ သုတေသန ပူးပေါင်းဆောင်ရွက်မှု မြှင့်တင်သွားရန်နှင့် အမျိုးသားကျန်းမာရေးစနစ်ခိုင်မာ စေရေး တည်ဆောက်သွားရန်လည်း သဘောတူခဲ့ကြသည်။ အဆိုပါ အစည်းအဝေးသို့ နိုင်ငံခြားရေးဝန်ကြီးဌာနမှ အဆင့်မြင့်အရာရှိကြီးများ ပါဝင်တက်ရောက်ခဲ့ကြသည်။ သတင်းစဉ်

ကိုဗစ်-၁၉ လုပ်ငန်းစဉ်များတွင် ပါဝင်ကူညီကြသည့် စေတနာ့ဝန်ထမ်းများနှင့် ပရဟိတအဖွဲ့ဝင်များ၏ အတွေ့အကြုံ၊ လိုအပ်ချက်နှင့် အကြံပြုချက်များ သိရှိနိုင်ရေး ဆွေးနွေး

နေပြည်တော် ဇူလိုင် ၉
ကိုဗစ်-၁၉ ရောဂါကာကွယ်၊ ထိန်းချုပ်၊ တုံ့ပြန်ရေးလုပ်ငန်းစဉ်များတွင် ပါဝင်ကူညီကြ သည့် ကချင်ပြည်နယ်၊ ကယားပြည်နယ်၊ ရန်ကုန်တိုင်းဒေသကြီး၊ ရှမ်းပြည်နယ် (မြောက်ပိုင်း)နှင့် ဧရာဝတီတိုင်းဒေသကြီးတို့ရှိ စေတနာ့ ဝန်ထမ်းများ၊ ပရဟိတအဖွဲ့ ဝင်များ၊ ကြက်ခြေနီအဖွဲ့ဝင်များ၏ အတွေ့အကြုံ၊ လိုအပ်ချက်နှင့် အကြံပြုချက်များကို သိရှိနိုင်ရေး အမျိုးသားအဆင့် စေတနာ့ဝန်ထမ်းဦးဆောင် အဖွဲ့ အတွင်းရေးမှူး၊ ပြည်ထောင်စုဝန်ကြီး ဒေါက်တာဝင်းမြတ်အေးက ယနေ့နံနက်ပိုင်း၌ Video Conferencing ဖြင့် တွေ့ဆုံဆွေးနွေး သည်။

ဆွေးနွေးပေးစေလိုကြောင်း၊ ကိုဗစ်-၁၉ ကြောင့် ယခုလို ပုံစံသစ်ဖြင့် ကိုယ်တိုင်မရောက်နိုင်သော် လည်း ဝေးလံသော ဒေသအသီးသီးရှိ စေတနာ့ ဝန်ထမ်းများ၊ ပရဟိတအဖွဲ့ ဝင်များနှင့် အချိန်တိုအတွင်း ဆွေးနွေးခွင့်ရခြင်းသည် အားသာချက်တစ်ချက်ဖြစ်ပါကြောင်း ပြောကြား သည်။

ပြောကြား
ထို့နောက် ကချင်ပြည်နယ်၊ ကယား ပြည်နယ်၊ ရန်ကုန်တိုင်းဒေသကြီး၊ ရှမ်းပြည်နယ် (မြောက်ပိုင်း)နှင့် ဧရာဝတီတိုင်းဒေသကြီးတို့ရှိ စေတနာ့ဝန်ထမ်းများ၊ ပရဟိတအဖွဲ့ ဝင်များ၊ ကြက်ခြေနီအဖွဲ့ဝင်များက မြို့နယ်အလိုက် ဆွေးနွေးကြရာတွင် ကန့်သတ်စောင့်ကြည့်ရေး စခန်းဝင်ကြရာသူများအား အစားအသောက် စီစဉ်ကျွေးမွေးရာတွင် ကာလကြာမြင့်လာသည် နှင့်အမျှ ရန်ပုံငွေအခက်အခဲရှိမှု၊ ပြည်ပမှ ပြန်လည်ဝင်ရောက်လာကြသူများအား ကြိုဆို ရေးနှင့် ကန့်သတ်စောင့်ကြည့်ရေးစခန်းများ သို့ ပို့ဆောင်ရာတွင် နှာခေါင်းစည်း၊ လက်အိတ်၊ surgical gown များ လိုအပ်မှု၊ တရားဝင်ဖွင့်လှစ် ထားသည့် ဂိတ်များမှမဟုတ်ဘဲ ပြန်လည် ဝင်ရောက်လာကြသူများအား သက်ဆိုင်ရာ တာဝန်ရှိသူများနှင့် ချိတ်ဆက်ဆောင်ရွက်မှု၊ တရားမဝင်ပြန်လည်ဝင်ရောက်မှုမှ ရှောင်ရှား နယ်စပ်ဂိတ်များကို သေချာ စစ်ဆေးကြပ်မတ် ဆောင်ရွက်ပေးစေလိုမှု၊ ရန်ကုန်တိုင်းဒေသကြီး အတွင်းရှိ စေတနာ့ဝန်ထမ်းများနှင့် ပရဟိတ အဖွဲ့များသည် ပြည်ပမှပြန်လည်ဝင်ရောက် လာကြသူများအား အမြန်လမ်း သူညီခိုနှင့် ဘူတာကြီးတို့၌ သွားရောက်ကြိုဆိုရာတွင် အခက်အခဲကြုံတွေ့ရမှု၊ ရထားဖြင့်ပြန်လာကြ သည့် ပြည်ပပြန်များအား ရထားတွဲသီးခြားခွဲ၍

စီစဉ်ပေးလိုက်သော်လည်း ဘူတာကြီးသို့ ဆိုက်ရောက်ချိန်တွင် ပုံမှန်ခရီးသွားသူများနှင့် ရောနှောမှုများရှိနေ၍ စိုးရိမ်နေရမှု၊ ပြည်ပ ပြန်များအား သက်ဆိုင်ရာ မြို့နယ်များအလိုက် သွားရောက်ကြိုဆိုကြရာတွင် လမ်းစရိတ်များ၊ စက်သုံးဆီများ လိုအပ်မှု၊ ကန့်သတ်စောင့်ကြည့် ရေးစခန်းဝင်ပြီး၍ မိမိဒေသသို့ ပြန်ရမည့် တချို့သူများတွင် လမ်းစရိတ်လိုအပ်မှုများ၊ လူအများစုက နှာခေါင်းစည်းတပ်ခြင်းနှင့် ခပ်ခွာခွာနေခြင်းတို့အားနည်းလာမှု၊ ကိုဗစ်-၁၉ နှင့် ပတ်သက်သည့် အသိပညာပေးဆောင်ရွက် မှု၊ ဆေးဖျန်းခြင်းလုပ်ငန်းများ ဆောင်ရွက်မှု၊ ကျောင်းများ ပြန်လည်ဖွင့်လှစ်တော့မည်ဖြစ် သဖြင့် Mask Campaign(ကမ်ပိန်း)၊ လက်ဆေးခြင်း Campaign(ကမ်ပိန်း)များ ဆောင်ရွက်ရန် စီစဉ်ထားရှိမှု၊ ကျောင်းသား ကျောင်းသူများ၏မိဘများအား စိတ်ပူပန်မှုများ လျှော့ချပေးနိုင်ရန် သက်ဆိုင်ရာ တာဝန်ရှိသူ များနှင့် ပူးပေါင်းစီစဉ်နေမှု၊ ကျောင်းများ ပြန်ဖွင့်ပါက ဆရာ ဆရာမများအနေဖြင့် စာသင်ကြားရေးအပြင် ကိုဗစ်-၁၉ တားဆီး ကာကွယ်ရေးကိုပါ ကျောင်းအတွင်း၌ ဆောင်ရွက်ကြရမည်ဖြစ်သဖြင့် ၎င်းတို့အား အထောက်အကူဖြစ်စေရန် မြို့နယ်အလိုက် ပညာရေးအထောက်အကူပြုအဖွဲ့များ ဖွဲ့စည်း ပေးစေလိုမှုများနှင့် ဂုဏ်ပြုလွှာများမရရှိသေး သည့် ထပ်တိုးစေတနာ့ဝန်ထမ်းများနှင့် ပရဟိတအဖွဲ့ ဝင်များအတွက် ဆောင်ရွက်ပေး စေလိုမှုများကို ပြောကြားခဲ့ကြသည်။
ဆောင်ရွက်ပေးရန် တင်ပြ
ထို့အပြင် သဘာဝဘေးအန္တရာယ် နှစ်စဉ် ကြုံတွေ့ရသည့် ဒေသများရှိ စေတနာ့ဝန်ထမ်း များ၊ ပရဟိတအဖွဲ့ ဝင်များက ဘက်စုံသုံး



ဘေးဒဏ်ခံအဆောက်အအုံများ၊ အသက်ကယ် လှေများ၊ အသက်ကယ်အင်ဂျင်များ ပံ့ပိုးပေး စေလိုခြင်းနှင့် ဘေးအန္တရာယ်ကျရောက်ပါက ကယ်ဆယ်ရေးစခန်းများ ဖွင့်လှစ်ရာတွင်လည်း ကိုဗစ်-၁၉ ထိန်းချုပ်၊ ကာကွယ်ရေးလုပ်ငန်း များကို ကြိုတင်ဆောင်ရွက်ပေးစေလိုခြင်း ကိစ္စများကို တင်ပြခဲ့ကြသည်။
ဆက်လက်ကူညီ
ဆွေးနွေး တင်ပြချက်များအပေါ် ပြည်ထောင်စုဝန်ကြီးက မိမိတို့အနေဖြင့် တိုက်ရိုက်ကူညီပံ့ပိုးနိုင်သည့် ကိစ္စများကို အမြန်ဆုံး ဆောင်ရွက်ပေးမည်ဖြစ်ကြောင်း၊ သက်ဆိုင်ရာဌာနများနှင့် ချိတ်ဆက်ညှိနှိုင်း ပေးရမည့်ကိစ္စများကိုလည်း တိုက်တွန်းညှိနှိုင်း ဆောင်ရွက်ပေးမည်ဖြစ်ကြောင်း၊ ဂုဏ်ပြုလွှာ များ မရရှိသေးသည့်သူများအတွက်လည်း စာရင်းများပေးပို့စေလိုကြောင်း၊ သဘာဝဘေး အန္တရာယ်ကြိုတင်ကာကွယ်ရေး၊ ပြင်ဆင်ရေး နှင့်ပတ်သက်သည့်ကိစ္စများကို သက်ဆိုင်ရာ ခရိုင်၊ မြို့နယ်များရှိ ဘေးအန္တရာယ်ဆိုင်ရာစီ မံခန့်ခွဲမှုဦးစီးဌာနမှ တာဝန်ရှိသူများအား အမြန်ဆုံး ကွင်းဆင်းလေ့လာမှုများ ဆောင်ရွက် ပေးမည်ဖြစ်ကြောင်း၊ ယနေ့ဆွေးနွေးမှုများ၊ အကြံပြုချက်များသည် များစွာအကျိုးရှိပါ ကြောင်းနှင့် ကိုဗစ်-၁၉ ရောဂါကာလ ပြီးဆုံးခြင်းမရှိသေးသည့်အတွက် အားလုံးက ဆက်လက်ပိုင်းဝန်း ကူညီပေးကြရန် တိုက်တွန်း ပြောကြားခဲ့ကြောင်း သိရသည်။ သတင်းစဉ်

ခေတ်ပြောင်းအလုပ်ကို တူပြိုင်ပြိုင် လုပ်ကိုင်ကြ



ကမ္ဘာဇာတ်ခုံကြီးမှ ကမ္ဘာတေးသံလိုက်၍ ကနိုင်တဲ့ ပမာပြည်ကြီးဖြစ်အောင် ဖန်တီး ပြုပြင်ကြစို့။ ပမာပြည်ကြီးကို လွတ်လပ်ပြီး တိုးတက်ထွန်းကားတဲ့တိုင်းပြည်ဖြစ်အောင် ကြံဆောင်ကြိုးစားကြစို့။ ယခုလက်ဝယ်ရှိတဲ့ လုပ်ငန်းတာဝန်အလိုက် ကျွန်တော်တို့ အလုပ်လုပ်ကြစို့။ ကျွန်တော်တို့အားလုံး စစ်သားရော၊ နိုင်ငံရေးသမားရော၊ စာရေးဆရာရော၊ သတင်းစာဆရာရော၊ ပမာတစ်မျိုးလုံး ယခုပြောတဲ့အတိုင်း ခေတ်ပြောင်းအလုပ်ကို တူပြိုင်ပြိုင် လုပ်ကိုင်ကြပါစို့။

(၁၉၄၉ ခုနှစ် အိုးဝေမဂ္ဂဇင်းတွင် ဖော်ပြခဲ့သော ပိုလ်ချုပ်အောင်ဆန်း၏ အောင်မြင်ဆန်းသစ်သော အတွေးအခေါ်များမှ ကောက်နုတ်ချက်)

စက်ရုံ၊ အလုပ်ရုံ၊ အလုပ်ဌာနများအား စစ်ဆေးရေးအဖွဲ့ငယ်များဖြင့် ရှောင်တခင် စစ်ဆေးဆောင်ရွက်သွားမည်

ပြည်ထောင်စုသမ္မတမြန်မာနိုင်ငံတော် အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာန စက်ရုံ၊ အလုပ်ရုံ၊ အလုပ်ဌာနများနှင့်ပတ်သက်၍ ရှောင်တခင်စစ်ဆေးမည့် ညွှန်ကြားချက် ၁၃၈၂ ခုနှစ်၊ ပထမပါဆိုလပြည့်ကျော် ၅ ရက် (၂၀၂၀ ပြည့်နှစ်၊ ဇူလိုင်လ ၉ ရက်)

အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနနှင့် ကျွမ်းကျင်မှုဆိုင်ရာပူးပေါင်းအဖွဲ့များသည် သက်ဆိုင်ရာ စက်ရုံ၊ အလုပ်ရုံ၊ အလုပ်ဌာနများကို ၂၀-၄-၂၀၂၀ ရက်နေ့မှစ၍ စစ်ဆေးမှုများပြုလုပ်ပြီး သတ်မှတ်ချက်နှင့် ကိုက်ညီသည့် စက်ရုံ၊ အလုပ်ရုံ၊ အလုပ်ဌာနများကို ဖွင့်လှစ်ခွင့်ပြုပေးခဲ့ပါသည်။

၂။ စက်ရုံ၊ အလုပ်ရုံ၊ အလုပ်ဌာနများအား ကျန်းမာရေးနှင့်အားကစားဝန်ကြီးဌာန၏ သတ်မှတ်ချက်၊ အကြံပြုချက်များနှင့်အညီ စစ်ဆေးခဲ့ရာ စစ်ဆေးရန် ကျန်ရှိသည့် အလုပ်ဌာနများအနေဖြင့်လည်း လုပ်သားလူအင်အားနည်းပါးသည့် ကိုယ်ပိုင်လုပ်ငန်းများ၊ အသေးစားတစ်ပိုင်တစ်နိုင်လုပ်ငန်းများနှင့် အိမ်တွင်းမှုလုပ်ငန်းများဖြစ်၍ ကျန်ရှိသည့် စက်ရုံ၊ အလုပ်ရုံ၊ အလုပ်ဌာနများအား နေပြည်တော်ကောင်စီ၊ တိုင်းဒေသကြီး/ပြည်နယ်အစိုးရအဖွဲ့များ၏ ကြီးကြပ်ကွပ်ကဲမှုဖြင့် မြို့နယ်အဆင့်ဖွဲ့စည်းထားသော Coronavirus Disease 2019 (COVID-19) ထိန်းချုပ်ရေးနှင့် အရေးပေါ်တုံ့ပြန်ရေးကော်မတီ၊ အထွေထွေအုပ်ချုပ်ရေးဦးစီးဌာန၊ အလုပ်သမား၊ လူဝင်မှုကြီးကြပ်ရေးနှင့်ပြည်သူ့အင်အားဝန်ကြီးဌာန၊ ကျန်းမာရေးနှင့်အားကစားဝန်ကြီးဌာန၏ လက်အောက်ခံဌာနများမှ

ဝန်ထမ်းများပါဝင်သည့် စစ်ဆေးရေးအဖွဲ့ငယ်များဖြင့် ကျန်းမာရေးနှင့် အားကစားဝန်ကြီးဌာန၏ ညွှန်ကြားချက်များနှင့်အညီ ၁၆-၅-၂၀၂၀ ရက်နေ့မှစ၍ ဆက်လက်စစ်ဆေးဆောင်ရွက်လျက်ရှိပါသည်။

၃။ Coronavirus Disease 2019 (COVID-19) ရောဂါ ကာကွယ်ထိန်းချုပ်ရန်အတွက် စက်ရုံ၊ အလုပ်ရုံ၊ အလုပ်ဌာနများအနေဖြင့် ကျန်းမာရေးနှင့် အားကစားဝန်ကြီးဌာန၏ သတ်မှတ်ချက်၊ အကြံပြုချက်များနှင့်အညီ စဉ်ဆက်မပြတ် လိုက်နာဆောင်ရွက်ရန်လိုအပ်ပြီး လိုက်နာမှု ရှိ မရှိကို နေပြည်တော်ကောင်စီ၊ တိုင်းဒေသကြီး/ပြည်နယ်အစိုးရအဖွဲ့များ၏ ကြီးကြပ်ကွပ်ကဲမှုဖြင့် မြို့နယ်အဆင့်ဖွဲ့စည်းထားသော Coronavirus Disease 2019 (COVID-19) ထိန်းချုပ်ရေးနှင့် အရေးပေါ်တုံ့ပြန်ရေးကော်မတီ၊ အထွေထွေအုပ်ချုပ်ရေးဦးစီးဌာန၊ အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာန၊ ကျန်းမာရေးနှင့်အားကစားဝန်ကြီးဌာန၏ လက်အောက်ခံဌာနများမှ ဝန်ထမ်းများပါဝင်သည့် စစ်ဆေးရေးအဖွဲ့ငယ်များဖြင့် ရှောင်တခင်စစ်ဆေးဆောင်ရွက်သွားမည်ဖြစ်ကြောင်း ကြေညာအပ်ပါသည်။

အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာန

ပြည်ထောင်စုဝန်ကြီး ဦးသိန်းဆွေ ILO Virtual Global Summit on COVID-19 and the world of work အစည်းအဝေးတွင် ဝီဒီယိုဖြင့် မိန့်ခွန်းပြောကြား

နေပြည်တော် ဇူလိုင် ၉
ILO Virtual Global Summit on COVID-19 and the world of work အစည်းအဝေး၏ Constituents' Day အခမ်းအနားကို ယနေ့ညနေ ၄ နာရီခွဲတွင် Video Conferencing ဖြင့် ကျင်းပရာ အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာန ပြည်ထောင်စုဝန်ကြီး ဦးသိန်းဆွေ နေပြည်တော်မှ ပါဝင်တက်ရောက်၍ Pre-recorded Video ပေးပို့ပြီး မိန့်ခွန်းပြောကြားသည်။

အခမ်းအနားတွင် ILO ညွှန်ကြားရေးမှူးချုပ် Mr. Guy Ryder နှင့်အတူ ILO အဖွဲ့ဝင်နိုင်ငံများမှ အလုပ်သမားဝန်ကြီးများ၊ အလုပ်ရှင်၊ အလုပ်သမားခေါင်းဆောင်များ ပါဝင်တက်ရောက်ခဲ့ကြပြီး ကိုဗစ်-၁၉ ကပ်ရောဂါကြောင့် အလုပ်အကိုင်လောကအပေါ် သက်ရောက်မှုများအား အနာဂတ် အလုပ်အကိုင်ဆိုင်ရာ ILO ရာပြည့် ကြေညာချက်ကို အခြေခံ၍ တုံ့ပြန်ရေးနည်းလမ်းများကို အပြန်အလှန် ဆွေးနွေးခဲ့ကြသည်။

အထောက်အကူဖြစ်စေနိုင်မည်
Constituents' Day အခမ်းအနား၌ ပြည်ထောင်စုဝန်ကြီး ဦးသိန်းဆွေက မိန့်ခွန်းပြောကြားရာတွင် ဤထိပ်သီးညီလာခံက ကမ္ဘာ့အလုပ်အကိုင်လောက ရှေ့ဆက်နိုင်ရေး တွန်းအားပေးရန်နှင့် အလုပ်အရေးပါသော လမ်းညွှန်မှုများချမှတ်နိုင်ရန် အထောက်အကူဖြစ်စေနိုင်မည်ဟု ယုံကြည်ကြောင်း၊ ကုလသမဂ္ဂအဖွဲ့၏ ကိုဗစ်-၁၉ နှင့် အလုပ်အကိုင်လောကအပေါ် မူဝါဒရေးရာ အကျဉ်းချုပ်တွင် ဖော်ပြထားသည့်အတိုင်း အလုပ်သမားများ၏ ကျန်းမာရေးကို တစ်ဖက်တွင် စောင့်ရှောက်ကာကွယ်ပေးပြီး တစ်ဖက်တွင် တစ်ဖက်တွင် လုပ်ငန်းများဆက်လက်လည်ပတ်နိုင်ရေး အစီအမံများ သေချာစွာ ချမှတ်ဆောင်ရွက်ရမည် ဖြစ်ကြောင်း၊ မိမိတို့၏ ကိုဗစ်-၁၉ ကပ်ရောဂါကို တုံ့ပြန်မှု

များအား အကျဉ်းချုပ်ပြောရလျှင် မြန်မာအစိုးရအနေဖြင့် ပါဝင်သက်ဆိုင်သူအားလုံးတို့နှင့်အတူ ရောဂါကိုရင်ဆိုင်ရန် ကပ်ရောဂါ ကာကွယ်ရေး၊ ထိန်းချုပ်ရေးနှင့် ကုသရေးဆောင်ရွက်ချက်များကို ကြိုးပမ်းဆောင်ရွက်ခဲ့ကြောင်း၊ ထိုသို့ဆောင်ရွက်ခဲ့ရာတွင် တစ်နိုင်ငံလုံး ပူးပေါင်းပါဝင်မှုနည်းလမ်း (A Whole of Nation Approach) ဖြင့် ဆောင်ရွက်ခဲ့ခြင်းဖြစ်ပြီး နောက်ပိုင်းတွင် ILO က အကြံပြုခဲ့သော ကိုဗစ်-၁၉ တုံ့ပြန်ရေးမူဝါဒရေးရာမူဘောင်နှင့်အညီ အကောင်အထည်ဖော်မှုများကို ဆောင်ရွက်ခဲ့ခြင်းဖြစ်ကြောင်း၊ နိုင်ငံတော်အစိုးရက ကိုဗစ်-၁၉ ကပ်ရောဂါကြောင့် စီးပွားရေးထိခိုက်မှုများကို ကြုံကြုံခံနိုင်ရန်နှင့် ပြန်လည်ကုစားနိုင်ရန်အတွက် ကော်မတီတစ်ရပ်ကို ဖွဲ့စည်းခဲ့ပြီး ထိုခိုက်မှုအများဆုံးခံနေရသော အဓိက စီးပွားရေးလုပ်ငန်းအမျိုးအစား သုံးမျိုးကို ကူညီပံ့ပိုးပေးရန် ရန်ပုံငွေတစ်ရပ်ကို ထူထောင်ခဲ့ကြောင်း၊ ဘဏ်အတိုးနှုန်းများ၊ ဝင်ငွေခွန်နှင့် ကုန်သွယ်ခွန်များကိုလည်း လျှော့ချပေးခဲ့ကြောင်း၊ အလုပ်ရှင်၊ အလုပ်သမားများကို လူမှုဖူလုံရေးဆိုင်ရာ ဖြေလျှော့မှုများနှင့် အထောက်အပံ့ပေးမှုများကို ဆောင်ရွက်ပေးလျက်ရှိကြောင်း၊ ပြည်ပတွင်ရောက်ရှိနေသည့် မြန်မာရွှေ့ပြောင်းအလုပ်သမားများကို ကယ်ဆယ်ရေးလေယာဉ်ခရီးစဉ်များဖြင့် ပြန်လည်ခေါ်ယူပေးခြင်း၊ ပြန်လည်ဝင်ရောက်လာသော ရွှေ့ပြောင်းအလုပ်သမားများကို နယ်စပ်ဂိတ်များတွင် ကြိုဆို၍ အသွားအလာကန့်သတ်စောင့်ကြည့်စခန်းများသို့ ပို့ဆောင်ခြင်းတို့ကိုလည်း ဆောင်ရွက်နေကြောင်း။

မြန်မာနိုင်ငံသို့ ကိုဗစ်-၁၉ ကပ်ရောဂါ မရောက်ရှိမီကတည်းက ILO နှင့်ပူးပေါင်း၍ သုံးပွင့်ဆိုင်အစည်းအဝေးများ ကျင်းပခဲ့ကြောင်း၊ အနာဂတ်တွင် ဆောင်ရွက်မည့် အစီအမံများအနေဖြင့် စိုက်ပျိုးရေးနှင့် မွေးမြူရေးကဏ္ဍ



အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာန ပြည်ထောင်စုဝန်ကြီး ဦးသိန်းဆွေ ILO Virtual Global Summit on COVID-19 and the world of work အစည်းအဝေးတွင် ဝီဒီယိုဖြင့် မိန့်ခွန်းပြောကြားစဉ်။

များတွင် အလုပ်အကိုင်များ ပိုမိုဖန်တီးပေးသွားမည်ဖြစ်ပြီး တစ်ဖက်တွင်လည်း ကျန်းမာရေးနှင့် စီးပွားရေးဝန်ဆောင်မှုလုပ်ငန်းများ၊ ဒစ်ဂျစ်တယ်နည်းပညာဆိုင်ရာ လုပ်ငန်းများ၊ ဆေးဝါးနှင့် စားသောက်ကုန်လုပ်ငန်းများတွင် ကျွမ်းကျင်လုပ်သားများ ပိုမိုမွေးထုတ်ပေးနိုင်ရေး ကြိုးပမ်းဆောင်ရွက်လျက်ရှိကြောင်း။

နိဂုံးချုပ်အနေဖြင့် ကိုဗစ်-၁၉ ကပ်ရောဂါသည် လူ့အသက်ပေါင်းများစွာ ပျက်စီးဆုံးရှုံးမှုများ ဖြစ်စေရုံဖြစ်စေခဲ့သည်ကို အားလုံးသိရှိပြီးဖြစ်ကြောင်း၊ သို့သော် ကံကောင်းထောက်မစရာဖြင့် ကိုဗစ်-၁၉ ကပ်ရောဂါကို တွန်းလှန်တိုက်ဖျက်နိုင်ရန်အတွက် ကမ္ဘာပေါ်ရှိ လူသား

များသည် ပိုမိုစည်းလုံးညီညွတ်စွာ ပူးပေါင်းဆောင်ရွက်လာကြသည်ကိုလည်း တွေ့မြင်ရမည်ဖြစ်ကြောင်း၊ တစ်ကမ္ဘာလုံးဟူသည့် စိတ်ဓာတ်ဖြင့် ပူးပေါင်းဆောင်ရွက်ကြပြီး ကမ္ဘာကြီးသည် တစ်ခုတည်းသောလူမှုအဖွဲ့အစည်းအဖြစ် ပိုမိုစည်းလုံးလာသည်ကို တွေ့ရကြောင်း၊ မည်သူတစ်ဦးတစ်ယောက်မျှ နောက်ကျန်ရစ်မနေစေရဟူသည့် စကားရပ်အတိုင်း ပုံမှန်လူနေမှုဘဝအသစ်ကို အမြန်ဆုံးရရှိပြီး ထိုမှတစ်ဆင့် ပိုမိုကောင်းမွန်သော ပုံမှန်လူနေမှုဘဝဆီသို့ တက်လှမ်းနိုင်ရန် မိမိတို့အားလုံး အတူတကွ ပူးပေါင်းဆောင်ရွက်ခြင်းဖြင့် ကိုဗစ်-၁၉ ကို အောင်မြင်စွာ ကျော်လွှားဖြတ်သန်းသွားနိုင်မည်ဟု ယုံကြည်ကြောင်း ထည့်သွင်းပြောကြားသည်။

သတင်းစဉ်

ဆောင်းပါး

(၇၃)နှစ်မြောက် အာဇာနည်နေ့ အကြိုဆောင်းပါး

မြန်မာ့လွတ်လပ်ရေးဗိသုကာ အမျိုးသားခေါင်းဆောင်ကြီး ဗိုလ်ချုပ်အောင်ဆန်း



ဗိုလ်ချုပ်အောင်ဆန်း (၁၉၁၅ - ၁၉၄၇)

ဗိုလ်ချုပ်အောင်ဆန်း

(၁၉၁၅ - ၁၉၄၇)

မြန်မာ့လွတ်လပ်ရေးကို နောက်ဆုံး ဦးဆောင်အရယူပေးခဲ့သည့် လွတ်လပ်ရေးဗိသုကာ အမျိုးသားခေါင်းဆောင်ကြီးအဖြစ် မော်ကွန်းထိုးခံရသည်။ မြန်မာ့လွတ်လပ်ရေးကြိုးပမ်းမှုတွင် တက္ကသိုလ်ကျောင်းသားများသမဂ္ဂ(တကသ)ဥက္ကဋ္ဌ၊ ဗမာနိုင်ငံလုံးဆိုင်ရာကျောင်းသားများသမဂ္ဂ(ဗကသ)ဥက္ကဋ္ဌ၊ တို့ဗမာအစည်းအရုံးအထွေထွေအတွင်းရေးမှူး၊ ဗမာ့ထွက်ရပ်ဂိုဏ်း အထွေထွေအတွင်းရေးမှူး၊ ဂျပန် စစ်ပညာသင်ရဲဘော်သုံးကျိပ်ခေါင်းဆောင်၊ ဗမာ့လွတ်လပ်ရေးတပ်မတော်(ဘီအိုင်အေ)၊ ဗမာ့ကာကွယ်ရေးတပ်မတော်(ဘီဒီအေ) စစ်သေနာပတိ၊ စစ်ဝန်ကြီး၊ ဖက်ဆစ်ဂျပန်တော်လှန်ရေး စစ်ရေးခေါင်းဆောင်၊ ဖက်ဆစ်ဆန့်ကျင်ရေး ပြည်သူ့လွတ်လပ်ရေးအဖွဲ့ချုပ်(ဖဆပလ)ဥက္ကဋ္ဌ၊ ဘုရင်ခံ၏ အလုပ်အမှုဆောင်ကောင်စီ ဒုတိယဥက္ကဋ္ဌ (ကြားဖြတ်အစိုးရအဖွဲ့ခေါင်းဆောင်)အဖြစ် တာဝန်ထမ်းဆောင်ခဲ့သည်။ နိုင်ငံခေါင်းဆောင်အဖြစ် ပြည်မနှင့်တောင်တန်း တည်တညွတ်တည်း လွတ်လပ်ရေးယူမည့် သမိုင်းဝင် “ပင်လုံစာချုပ်” မြန်မာ့လွတ်လပ်ရေး၏ အခြေခံအုတ်မြစ် “အောင်ဆန်း - အက်တလီ စာချုပ်” တို့ကို ဦးဆောင်လက်မှတ်ရေးထိုးခဲ့သည်။ ထို့ကြောင့် ရန်ကုန်တက္ကသိုလ် အရှေ့တိုင်း သမိုင်းပါမောက္ခ ဂျီ၊ အိပ်ချ်လွစ်က “မြန်မာ့သမိုင်းတွင် ကျန်စစ်သားနောက် တိုင်းရင်းသားစည်းလုံးညီညွတ်ရေးကို လက်နက်အင်အားမပါဘဲ ပထမဆုံး စွမ်းဆောင်ပေးခဲ့သူ” ဟု ဗိုလ်မှူးဘရင်၏ “မြန်မာနိုင်ငံတော်သမိုင်း” (၁၉၄၈) အမှာ၌ မှတ်တမ်းတင်ခဲ့သည်။ လွတ်လပ်ရေးအတွက် တစ်ခုတည်းသောစိတ်ဖြင့် ကိုယ်ကျိုးစွန့်ကြိုးပမ်းခဲ့သော်လည်း စစ်ပြီးစ ခေတ်ပြိုင် စီနီယာ နိုင်ငံရေးသမားတစ်ဦး၏ “ဂျပန်အဝင် လူသတ်မှုတစ်ခုကို ကိုယ်တိုင်ကျူးလွန်ခဲ့သူ” ဟု လူသိရှင်ကြား စွပ်စွဲခံရသည်။ ထိုစွပ်စွဲချက်ကို “ကျွန်ုပ်၏ လိပ်ပြာကား လုံးဝသန့်ရှင်းလျက်ရှိသည်။ ကျွန်ုပ်၏ လိပ်ပြာတည်းဟူသော ကိုယ်စောင့်နတ်ရှေ့တွင် ကျွန်ုပ်သည် အမြဲအားဖြင့် စေ့စေ့ကြည့်ကာ တည်တည်မြဲမြဲဆိုနိုင်သည်။ ကျွန်ုပ်တို့အား ပုတ်ခတ်စွပ်စွဲသူများသည် မိမိတို့၏လိပ်ပြာကိုယ်စောင့်နတ် တရားခံအဖြစ် ရှေးဦးစွာ မိမိတို့ကိုယ်ကို မိမိတို့အစစ်ဆေးခံပြီးမှ သူတစ်ပါးတို့အား စွပ်စွဲကြရန် အကြံပေးလိုသည်” ဟူသော ကိုယ်တိုင်ဖြေရှင်းချက်ကို ၁၉၄၆ ခု၊ ဧပြီလ ၁၂ ရက် သတင်းစုံဂျာနယ်၌ မှတ်တမ်းတင်ထားသည်။ ထိုသို့ လွတ်လပ်ရေးရအံ့ဆဲဆဲ ပန်းတိုင် အဝင် နိုင်ငံတာဝန် ထမ်းဆောင်နေစဉ် မသမာသူ အကြမ်းဖက်လူတစ်စု၏ လုပ်ကြံမှုကြောင့် ကျဆုံးခဲ့ရသည်။ ဤကြေကွဲဖွယ် ဖြစ်ရပ်ကြီးကို တို့ဗမာအစည်းအရုံးနာယက ဆရာကြီး သခင်ကိုယ်တော်မှိုင်းက... အာဇာနည် ဗိမာန် ပုထိုးကိုဖြင့် ပါရမီ အဓိဋ္ဌာန်တစ်မျိုးရယ်နှင့် ရှိခိုးကာ ဆရာ ကန်တော့ချင်ပါရဲ့... ဟု ဖွဲ့ဆိုခဲ့ပါသည်။

၁၉၁၅ ခုနှစ် ဖေဖော်ဝါရီလ ၁၃ ရက် စနေနေ့တွင် မကွေးခရိုင် နတ်မောက်မြို့ တောင်ရွာကြီး၌ မွေးဖွားသည်။ အဖ ရှေ့နေ ဦးဖာ၊ မိခင် ဒေါ်စုဖြစ်သည်။ မွေးချင်း ကိုးယောက်တွင် အငယ်ဆုံးဖြစ်ပြီး ဇာတာအမည် ထိန်လင်းဖြစ်သည်။ အစ်ကိုဖြစ်သူ အောင်သန်း အမည်လိုက်ကာ “အောင်ဆန်း” ဟု တွင်သည်။ မိခင်ဘက်က အဘိုးမှာ မြို့လူလင်သူကြီး ဦးမင်းရောင်ဖြစ်သည်။ ပါတော်မူစဉ်က နတ်မောက်မြို့လူလင်မှ “ရွှေလရောင်” အမည်ဖြင့် ဗြိတိသျှနယ်ချဲ့တို့ကို ခုခံခဲ့သူ မျိုးချစ်ခေါင်းဆောင်တစ်ဦး ဖြစ်သည်။

အသက် ၈ နှစ်တွင် နတ်မောက်မြို့ ဒီပဲခဲလကျောင်းတိုက် ဘကြီးဘုန်းကြီး ဦးသောဘိတ၏ မြန်မာစာသင်ကျောင်း၌ စတင်ပညာသင်ယူသည်။ ၁၃ နှစ်တွင် အစ်ကိုကြီး ဦးဘဝင်း (အာဇာနည်ခေါင်းဆောင်ကြီး ဦးဘဝင်း) ရှိရာ ရေနံချောင်းမြို့ အမျိုးသားကျောင်းသို့ ပြောင်းရွှေ့ပညာသင်သည်။ ၁၉၃၀ ပြည့်နှစ် အစိုးရစစ်သတ္တမတန်းစာမေးပွဲတွင် တစ်နိုင်ငံလုံး နဝမ၊ ဗုဒ္ဓဘာသာစာသင်ကျောင်းများနှင့် အမျိုးသားကျောင်းများ၌ ပထမရသည်။ ဦးရွှေခိုင် ချီးမြှင့်ခံရသည်။ အစိုးရစကောလားရှစ် ပညာသင်ဆု တစ်လ ၁၀ ကျပ် သုံးနှစ်ဆက်တိုက်ရသည်။ ၁၉၃၂ ခုနှစ် ဆယ်တန်းစာမေးပွဲတွင် မြန်မာစာ၊ ပါဠိ ဂုဏ်ထူးနှစ်ဘာသာဖြင့် အောင်မြင်သည်။

၁၉၃၂-၃၈ ခုနှစ်တွင် ရန်ကုန်တက္ကသိုလ်၌ ပညာဆက်လက်သင်ယူသည်။ ၁၉၃၇ ခုနှစ်တွင် ဝိဇ္ဇာဘွဲ့ရသည်။ ၁၉၃၇-၃၈ ခုနှစ်တွင် ဥပဒေပညာဆက်လက်ဆည်းပူးသည်။ တက္ကသိုလ်ပညာသင်ယူနေစဉ် ၁၉၃၅-၃၆ ခုနှစ်တွင် တကသ အမှုဆောင်၊ ပြန်ကြားရေးတာဝန်ခံ၊ အိုးဝေမဂ္ဂဇင်းအယ်ဒီတာ၊ ၁၉၃၆-၃၇ ခုနှစ်တွင် တကသ ဒုတိယဥက္ကဋ္ဌ ပဲခူးဆောင် သဟာယနှင့်စာဖတ်အသင်း ဥက္ကဋ္ဌ

သားအထက်တန်းကျောင်း၌ ဒုတိယအကြိမ် ဗကသညီလာခံ ကျင်းပရာ သဘာပတိအဖြစ် ဆောင်ရွက်သည်။ အိန္ဒိယ ကွန်ဂရက်ပါတီခေါင်းဆောင် ဂျဝါဟာလာနေရူးနှင့် သမီးအင်ဒီရာတို့ညီလာခံတက်ရောက်ကြသည်။ ညီလာခံက ဗကသ ဥက္ကဋ္ဌတာဝန်နှင့် တက္ကသိုလ် အက်ဂျစ်ဒေပြင်ဆင်ရေး ကော်မတီဆော်ဩ သူအဖြစ် ခန့်အပ်ခဲ့သည်။ ကော်မတီတွင် ဥက္ကဋ္ဌအဖြစ် ဝတ်လုံတော်ရ ဦးကျော်မြင့်၊ အဖွဲ့ဝင်အဖြစ် အမ်အေ ရာရှစ်၊ သခင် သိန်းမောင်၊ နယူးဘားမား ဦးတင်မောင် တို့ ပါဝင်သည်။ “ဆော်ဩသူ အောင်ဆန်း” အမည်နှင့် “တက္ကသိုလ် ကျောင်းသားများ သမဂ္ဂအသင်းမှ ခန့်အပ်ထားသော တက္ကသိုလ်ပြင်ဆင်ရေးကော်မတီ၏ မှတ်တမ်း” Memorandum on the Report of the University Act Enquiry Committee ကို အင်္ဂလိပ် - မြန်မာ နှစ်ဘာသာဖြင့် ထုတ်ဝေခဲ့သည်။

သခင်အမည်ခံယူ

၁၉၃၇-၃၈ ခုနှစ် ဥပဒေတန်းတက်စဉ် နယူးဘားမား အင်္ဂလိပ် သတင်းစာ၌ အချိန်ပိုင်း အယ်ဒီတာအဖြစ် သတင်းစာခေါင်းကြီးများ ရေးသား



၁၉၃၅-၃၆ ခုနှစ် တာဝန်ခံအယ်ဒီတာ ကိုအောင်ဆန်း၊ ကိုသိန်းတင်(အိုးဝေဦးညိုမြ)နှင့် အိုးဝေမဂ္ဂဇင်းကော်မတီအဖွဲ့ဝင်များအား တွေ့ရစဉ်။

၁၉၃၇-၃၈ ခုနှစ်တွင် တကသ အရန်အလုပ်အမှုဆောင်၊ ဗကသ ဥက္ကဋ္ဌ၊ ၁၉၃၈ ခုနှစ် နိုဝင်ဘာလအထိ တကသဥက္ကဋ္ဌနှင့် ဗကသ ဥက္ကဋ္ဌ တာဝန်များ ထမ်းဆောင်ခဲ့သည်။

“ပဲခူးကဝေ” အမည်ဖြင့် ဘာသာပြန်ဆရာရခဲ့

ရန်ကုန်တက္ကသိုလ် ဥပစာတန်း ပညာသင်နေစဉ် ၁၉၃၃ ခုနှစ် ဂန္ထလောက မဂ္ဂဇင်း ဘာသာပြန်ပြိုင်ပွဲ အမှတ် ၄၁ တွင် “ပဲခူးကဝေ” အမည်ဖြင့် ဘာသာပြန်ဆရာ ရခဲ့သည်။ မူရင်းစာမှာ လန်ဒန်တက္ကသိုလ် နိုင်ငံရေးသိပ္ပံနှင့် ဘောဂဗေဒ ပညာရှင် ဟရီဂျေလက် စက်၏ စာဖြစ်သည်။ ၁၉၃၅ ခုနှစ် မေလနှင့် ဇူလိုင်လ ဂန္ထလောကမဂ္ဂဇင်း အင်္ဂလိပ်စာကဏ္ဍတွင် အမည်ရင်းဖြင့် ကျောင်းများ၌ တူညီဝတ်စုံ ဝတ်သင့်ကြောင်း ဆောင်းပါးရေးသားသည်။ ပန်းတန်းဦးသန့်၏ ဂန္ထလောကမဂ္ဂဇင်း အင်္ဂလိပ်စာကဏ္ဍပါ “ကျောင်းများတွင် ကျောင်းသားများ လွတ်လပ်စွာ ဝတ်စားဆင်ယင်သင့်ကြောင်း” ဆောင်းပါးကို ပြန်လည်ဝေဖန်ခြင်း ဖြစ်သည်။ သူရိယမဂ္ဂဇင်းတွင်လည်း “အညာသားလေး” အမည်ဖြင့် “မင်းကြီး ဦးမင်းရောင်” ဆောင်းပါးရေးသားခဲ့သည်။

၁၉၃၆ ခုနှစ် အိုးဝေမဂ္ဂဇင်း အယ်ဒီတာအဖြစ် ဆောင်ရွက်နေစဉ် မဂ္ဂဇင်းပါ “Hell Hound at Large” (ငရဲခွေးကြီး လွတ်နေပြီ) ပေးစာရေးသူ အမည်ကို ထုတ်ဖော်ပြောရန် ငြင်းဆန်သဖြင့် ကျောင်းထုတ်ခံရသည်။ သမဂ္ဂဥက္ကဋ္ဌ ကိုနုနှင့် အိုးဝေမဂ္ဂဇင်း အယ်ဒီတာ ကိုအောင်ဆန်း ကျောင်းထုတ်ခံရသည့်အတွက် ၁၉၃၆ ကျောင်းသားသပိတ်ပေါ်ပေါက်လာသည်။ သပိတ်တွင် သပိတ်မှောက် ကျောင်းသားများကောင်စီ ပြန်ကြားရေးတာဝန်ခံအဖြစ် တာဝန်ယူခဲ့သည်။ သပိတ်မှောက်ပြီး ၁၉၃၆ ခုနှစ် မေလ ၈ ရက်တွင် ရန်ကုန်မြို့ ဂျူဗီလီဟော၌ ဗကသ တည်ထောင်ရာ တည်ထောင်သူတစ်ဦးအဖြစ် ပါဝင်ခဲ့သည်။

၁၉၃၇ ခုနှစ် မေလ ၉ ရက်မှ ၁၀ ရက်အထိ မန္တလေးမြို့ ဗဟိုအမျိုး

သည်။ ၁၉၃၈ ခုနှစ် နွေရာသီကျောင်းပိတ်ရက် ဧပြီ ၂၄ နှင့် ၂၅ ရက်တို့တွင် ပုသိမ်မြို့၌ ကျင်းပသော တတိယအကြိမ် ဗကသ ညီလာခံကို တက်ရောက်သည်။ ဩဂုတ်လ ပထမနှစ်ဝက် ကျောင်းပိတ်ရက်တွင် ဥပဒေတန်းကို စွန့်၍ ရန်ကုန် တက္ကသိုလ်မှ ထွက်ခဲ့သည်။ စက်တင်ဘာလတွင် “တိုင်းပြည်အကျိုး ထိထိ ရောက်ရောက်ဆောင်ရွက်နိုင်ရန် တက္ကသိုလ်မှ ထွက်ခဲ့ကြောင်း” သတင်းစာများ၌ ကြေညာခဲ့သည်။ အောက်တိုဘာလတွင် ကိုနုနှင့်အတူ တို့ဗမာအစည်းအရုံးဝင်၍ သခင်အမည်ခံယူသည်။ သခင်ကိုယ်တော်မှိုင်း၏ အမိန့်ဖြင့် တို့ဗမာအစည်းအရုံး ဌာနချုပ်အလုပ်အမှုဆောင်၊ ဝါဒပြန့်ချိရေးတာဝန်ခံ ဖြစ်လာသည်။

၁၉၃၈ ခုနှစ် နိုဝင်ဘာလ ၃ ရက်တွင် တကသနှင့် ဗကသ ဥက္ကဋ္ဌရာထူး နှစ်ရပ်ကို စွန့်လွှတ်သည်။ နိုဝင်ဘာ ၂၆ ရက်တွင် တို့ဗမာအစည်းအရုံး အထွေထွေအတွင်းရေးမှူးအဖြစ် တာဝန်ပေးအပ်ခံရသည်။ ၁၉၃၉ ခုနှစ် ဇန်နဝါရီ ၉ ရက်တွင် ရွှေတိဂုံအလယ်ပစ္စယာ၌ ဗမာနိုင်ငံလုံးဆိုင်ရာ တောင်သူ လယ်သမားအစည်းအရုံးဖွဲ့စည်းခဲ့ရာ အလုပ်အမှုဆောင်အဖွဲ့ဝင်အဖြစ် ပါဝင်ခဲ့သည်။ ၁၉၃၉ ခုနှစ် ဇန်နဝါရီ ၂၃ ရက်တွင် တို့ဗမာအစည်းအရုံး ဌာနချုပ် အလုပ်အမှုဆောင်များနှင့်အတူ အရေးပေါ်လိုခြံရေးဥပဒေအရ သီတင်းနှစ်ပတ် ဖမ်းဆီးခံရသည်။ ၁၉၃၉ ခုနှစ် ဧပြီလ ၇ ရက်မှ ၁၀ ရက်အထိ မော်လမြိုင်တွင် ကျင်းပသော စတုတ္ထအကြိမ် ဗမာနိုင်ငံလုံးဆိုင်ရာ တို့ဗမာ အစည်းအရုံးညီလာခံတွင် အခမ်းအနားမှူးအဖြစ် ဆောင်ရွက်သည်။ ညီလာခံက ဌာနချုပ် အလုပ်အမှုဆောင်၊ အထွေထွေအတွင်းရေးမှူးအဖြစ် တာဝန်ပေးအပ်သည်။ မှတ်တမ်းတင်သူ သခင်အောင်ဆန်း အမည်ဖြင့် “မော်လမြိုင် ညီလာခံသဘင်မှတ်တမ်း” ကို တို့ဗမာအစည်းအရုံးက ထုတ်ဝေသည်။

စာမျက်နှာ ၇ သို့ ❖

ပြည်တွင်းရေးရာ

■ ကျောပိုးမှ ကူညီဆောင်ရွက်လျက်ရှိသည့် အခြေအနေများကို အမြင်ချင်းဖလှယ် ဆွေးနွေးကြသည်။ အစီအစဉ်အရ ၂၀၂၀ ပြည့်နှစ် (၂၁)ကြိမ်မြောက် အာဆီယံကြည်းတပ်ဦးစီးချုပ်များ အစည်းအဝေးကို ၂၀၂၀ ပြည့်နှစ် နိုဝင်ဘာလတွင် အလှည့်ကျအိမ်ရှင်အဖြစ် ဘရူနိုင်းနိုင်ငံက ဦးဆောင်၍ Virtual Conferencing စနစ်ဖြင့်

အစည်းအဝေးကျင်းပရန်နှင့် COVID-19 ကူးစက်ပြန့်ပွားမှု အခြေအနေများကြောင့် အကြိမ်(၃၀)မြောက် အာဆီယံနိုင်ငံ တပ်မတော်(ကြည်း)များ သေနတ်ပစ်ပြိုင်ပွဲ(AARM XXX) အား ကျင်းပခြင်းမပြုရန် ညှိနှိုင်းဆွေးနွေး သဘောတူ ဆုံးဖြတ်ကြသည်။ ဆက်လက်၍ ၂၀၂၁ ခုနှစ်အတွက် (၂၂)ကြိမ်မြောက် အာဆီယံကြည်းတပ်ဦးစီးချုပ်များ အစည်းအဝေးနှင့်

အကြိမ်(၃၀)မြောက် အာဆီယံနိုင်ငံတပ်မတော်(ကြည်း) များ သေနတ်ပစ်ပြိုင်ပွဲကို အလှည့်ကျသည့်မြန်မာနိုင်ငံက အိမ်ရှင်နိုင်ငံအဖြစ် လက်ခံကျင်းပရန် ဆွေးနွေးညှိနှိုင်းပြီး နောက် ကျင်းပပြုလုပ်ရန် သဘောတူဆုံးဖြတ်သည်။ မြန်မာနိုင်ငံအနေဖြင့် ၂၀၁၃ ခုနှစ်ကလည်း (၁၄)ကြိမ်မြောက် အာဆီယံကြည်းတပ်ဦးစီးချုပ်များ အစည်းအဝေး (ACAMM XIV)နှင့် (၂၃)ကြိမ်မြောက်

အာဆီယံနိုင်ငံတပ်မတော်(ကြည်း)များ သေနတ်ပစ်ပြိုင်ပွဲ (AARM XXIII)ကို အိမ်ရှင်နိုင်ငံအဖြစ် အောင်မြင်စွာ လက်ခံ ကျင်းပနိုင်ခဲ့ပြီးဖြစ်ကာ ၂၀၂၁ ခုနှစ်တွင် အလှည့်ကျစနစ်အရ အိမ်ရှင်အဖြစ် ထပ်မံလက်ခံကျင်းပသွားမည်ဖြစ်ကြောင်း တပ်မတော်ကာကွယ်ရေးဦးစီးချုပ်ရုံး၏ သတင်းထုတ်ပြန်ချက်အရ သိရသည်။ သတင်းစဉ်

ပြည်ထောင်စုဝန်ကြီး ဒေါက်တာမျိုးသိမ်းကြီး နည်းပညာ၊ သက်မွေးပညာနှင့် လေ့ကျင့်ရေးဆိုင်ရာ အစိုးရနည်းပညာကော်လံပ်၊ အစိုးရစက်မှုလက်မှုသိပ္ပံ၊ အစိုးရနည်းပညာအထက်တန်းကျောင်းနှင့် သက်မွေးပညာသင်တန်းကျောင်းများမှ ကျောင်းအုပ်ကြီးများနှင့် တွေ့ဆုံ

နေပြည်တော် ဇူလိုင် ၉ နည်းပညာ၊ သက်မွေးပညာနှင့် လေ့ကျင့်ရေးဆိုင်ရာ အစိုးရနည်းပညာကော်လံပ်၊ အစိုးရစက်မှုလက်မှုသိပ္ပံ၊ အစိုးရနည်းပညာ အထက်တန်းကျောင်းနှင့် သက်မွေးပညာသင်တန်းကျောင်းများ၏ ကျောင်းအုပ်ကြီးများနှင့် သက်မွေးပညာ သင်တန်းများ တိုးချဲ့ဖွင့်လှစ်လေ့ကျင့်ပေးရေး လုပ်ငန်းညှိနှိုင်းအစည်းအဝေးကို ယနေ့နံနက် ၉ နာရီတွင် နေပြည်တော် ပညာရေးဝန်ကြီးဌာန ရုံးအမှတ်(၂၁) အစည်းအဝေးခန်းမ၌ Video Conferencing ဖြင့် ကျင်းပသည်။

ကျွမ်းကျင်လုပ်သားများစွာလို အစည်းအဝေးတွင် ပညာရေးဝန်ကြီးဌာန ပြည်ထောင်စုဝန်ကြီး ဒေါက်တာ မျိုးသိမ်းကြီးက ဇူလိုင် ၄ ရက်တွင် ကျင်းပခဲ့သည့် ကိုဗစ်-၁၉ နှင့် ဆောက်လုပ်ရေး ကဏ္ဍအပေါ် သက်ရောက်မှုများနှင့်စပ်လျဉ်း၍ Video Conferencing ဖြင့် ဆွေးနွေးခြင်းအစီအစဉ်တွင် နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် က “အသက်မွေးဝမ်းကျောင်းပညာကျောင်းများကို မိမိအနေဖြင့် အားပေးလိုပါ ကြောင်း၊ မိမိတို့နိုင်ငံတွင် အသက်မွေးဝမ်းကျောင်းပညာကို ဖွံ့ဖြိုးတိုးတက်သည့် ကဏ္ဍတစ်ခုဖြစ်သွားစေလိုပါကြောင်း၊ ကမ္ဘာကြီးရှိ အတိုးတက်ဆုံးနိုင်ငံတချို့တွင် အသက်မွေးဝမ်းကျောင်းပညာသည် တက္ကသိုလ်ပညာနှင့် တန်းတူအဆင့်ရှိပါ ကြောင်း၊ ပြည်သူများသည် အသက်မွေးဝမ်းကျောင်းပညာကျောင်းထွက် ဆိုသည်မှာ တက္ကသိုလ်ဘွဲ့ရများနှင့် တန်းတူ အသိပညာရှင်များ၊ အတတ်ပညာရှင် များနှင့် တန်းတူသတ်မှတ်ထားခြင်းရှိပါကြောင်း၊ မိမိတို့နိုင်ငံတွင် ကျွမ်းကျင် လုပ်သားများရှိရန် များစွာလိုအပ်ပါကြောင်း၊ မိမိတို့ပြည်သူများ၏ အလုပ်အကိုင် အရည်အချင်း၊ ကျွမ်းကျင်မှုကို မြှင့်တင်ပေးသည့်ပုံစံမျိုးဖြင့် လုပ်စေချင်ပါ ကြောင်း”ဟု လမ်းညွှန်မှုပေးခဲ့ပါကြောင်း။

မြန်မာနိုင်ငံတွင် ကုန်ထုတ်လုပ်မှုလုပ်ငန်းများနှင့် ဝန်ဆောင်မှုလုပ်ငန်းများ တွင် လုပ်ငန်းကျွမ်းကျင်သူများစွာ အမှန်တကယ်လိုအပ်လျက်ရှိပါကြောင်း၊ အလုပ်အကိုင်အခွင့်အလမ်းများနှင့် လုပ်အားခလစာများသည် ကျွမ်းကျင်မှု အပေါ် မူတည်နေပါကြောင်း၊ လူငယ်လူရွယ်များကို လုပ်ငန်းလိုအပ်ချက်နှင့် အညီ ကျွမ်းကျင်သူများဖြစ်လာအောင် လေ့ကျင့်ပေးရမည်ဖြစ်ပါကြောင်း၊ ပညာရေးဝန်ကြီးဌာနအနေဖြင့် နည်းပညာကဏ္ဍဆိုင်ရာ သက်မွေးသင်တန်း များကို အစိုးရနည်းပညာကော်လံပ်၊ အစိုးရစက်မှုလက်မှုသိပ္ပံနှင့် အစိုးရ



နည်းပညာအထက်တန်းကျောင်းများတွင် ဒီပလိုမာအဆင့်နှင့် အောင်လက်မှတ် အဆင့်သင်တန်းများဖြင့် စနစ်တကျလေ့ကျင့်ပေးလျက်ရှိပါကြောင်း၊ သက်မွေး ပညာသင်တန်းကျောင်းများဖြစ်သည့် စင်ကာပူ-မြန်မာ သက်မွေးပညာသင်တန်း ကျောင်း၊ ညောင်ရွှေ သက်မွေးပညာသင်တန်းကျောင်း၊ အစိုးရနည်းပညာ အထက်တန်းကျောင်း(လှိုင်သာယာ)တို့မှ ဟိုတယ်ဝန်ဆောင်မှုဆိုင်ရာသင်တန်း များ၊ အထည်ချုပ်သင်တန်းများ၊ အစားအစာနှင့် ဖျော်ရည်ပြုလုပ်ခြင်း သင်တန်း များကို ပုဂ္ဂလိကလုပ်ငန်းရှင်များ၊ အသင်းအဖွဲ့များနှင့်ပူးပေါင်း၍ လေ့ကျင့် မွေးထုတ်လျက်ရှိပါကြောင်း။

သို့ရာတွင် လုပ်ငန်းခွင်တွင် ကျွမ်းကျင်သူလိုအပ်ချက် မြင့်မားနေ၍ လိုအပ် ချက်ပြည့်စီစေရေး ကျွမ်းကျင်မှုသင်တန်းများကို ပိုမိုဖွင့်လှစ်လေ့ကျင့်သင်ကြား

ပေးရန် လိုအပ်ပါကြောင်း၊ လူငယ်လူရွယ်များ ကျွမ်းကျင်မှုတစ်ခုခုကိုရရှိပြီး လုပ်ငန်းခွင်တွင် ပါဝင်လုပ်ကိုင်နိုင်မှု ပြည့်သူလူထု၏ လူမှုစီးပွားဘဝ ဖွံ့ဖြိုး တိုးတက်ရေးကို ပိုမိုအထောက်အကူပြုမည်ဖြစ်ပါကြောင်း၊ ယခု ကိုဗစ်-၁၉ ကာလတွင် အစိုးရနည်းပညာကော်လံပ်၊ အစိုးရစက်မှုလက်မှုသိပ္ပံ၊ အစိုးရ နည်းပညာအထက်တန်းကျောင်းများနှင့် သက်မွေးပညာသင်တန်းကျောင်းများ ယာယီပိတ်ထားရသည့် အခြေအနေတွင် ဆရာ ဆရာမများ၊ နည်းပြများ၏ ကျွမ်းကျင်မှုနှင့် အရည်အသွေးမြင့်မားစေရေးသင်တန်းများကို အွန်လိုင်းစနစ် သော်လည်းကောင်း၊ သက်ဆိုင်ရာကျောင်းအလိုက် ကျန်းမာရေးနှင့် အားကစား ဝန်ကြီးဌာနက သတ်မှတ်ထားသည့် ကိုဗစ်-၁၉ ကာကွယ်ထိန်းချုပ်ရေးဆိုင်ရာ သတ်မှတ်ချက်များ(Physical Distancing နှင့် လိုက်နာဆောင်ရွက်ရန် အချက်များ)နှင့်အညီ သင်တန်းများဖွင့်လှစ်၍ လေ့ကျင့်ပေးရန် အရေးကြီး ပါကြောင်း။

ပညာရေးဝန်ကြီးဌာန “၂၀၂၀-၂၀၂၁ ပညာသင်နှစ်” အသိပေးကြေညာချက် စစ်ဆေးအကဲဖြတ်ခြင်းအစီအစဉ်များ

- ❖ အထက်တန်းဆင့်သင် သင်ရိုးသစ်(Grade-10) တွင် (မြန်မာစာ၊ အင်္ဂလိပ်စာ၊ သင်္ချာ၊ ဓာတုဗေဒ၊ ရူပဗေဒ၊ ဇီဝဗေဒ၊ ပထဝီ၊ သမိုင်း၊ ဘောဂဗေဒ၊ စိတ်ကြိုက်မြန်မာစာ၊ လူမှုရေးသိပ္ပံ၊ သိပ္ပံ၊ ပထဝီ + သမိုင်း) ဘာသာရပ်များကိုသာ ကျောင်းတွင်းစစ် စာမေးပွဲဖြေဆိုရန်နှင့် ကျန်ဘာသာရပ်များကို လုပ်ဆောင်မှုအခြေပြု စစ်ဆေးအကဲဖြတ်ခြင်း(Performance-based Assessment)ဆောင်ရွက်ရန်။
- ❖ အထက်တန်းဆင့်သင် သင်ရိုးသစ် (Grade-11) ကို ၂၀၂၀-၂၀၂၁ ပညာသင်နှစ်တွင် (မြန်မာစာ၊ အင်္ဂလိပ်စာ၊ သင်္ချာ၊ ဓာတုဗေဒ၊ ရူပဗေဒ၊ ဇီဝဗေဒ၊ ပထဝီ၊ သမိုင်း၊ ဘောဂဗေဒ၊ စိတ်ကြိုက်မြန်မာစာ၊ လူမှုရေးသိပ္ပံ၊ သိပ္ပံ၊ ပထဝီ + သမိုင်း) ဘာသာရပ်များကိုသာ ကျောင်းတွင်းစစ် စာမေးပွဲဖြေဆိုရန်နှင့် ကျန်ဘာသာရပ်များကို လုပ်ဆောင်မှုအခြေပြု စစ်ဆေးအကဲဖြတ်ခြင်း(Performance-based Assessment) ဆောင်ရွက်ရန်။
- ❖ အထက်တန်းဆင့်သင် သင်ရိုးသစ် (Grade-12) ကို ၂၀၂၁-၂၀၂၂ ပညာသင်နှစ်မှစတင်၍ အောက်ပါအတိုင်း သင်ကြားသင်ယူခြင်းနှင့် စစ်ဆေးအကဲဖြတ် ခြင်းများ ဆောင်ရွက်မည် ဖြစ်ပါသည်။

အတန်း	သင်ကြားသင်ယူရမည့် ဘာသာရပ်များ	စစ်ဆေးအကဲဖြတ်ခြင်း
Grade-12	STEAMS-1 မြန်မာစာ၊ အင်္ဂလိပ်စာ၊ သင်္ချာ၊ ဓာတုဗေဒ၊ ရူပဗေဒ၊ ဇီဝဗေဒ၊ လူမှုရေးသိပ္ပံ (ပထဝီဝင် + သမိုင်း + ဘောဂဗေဒ)	ဘာသာရပ်အားလုံး အခြေခံပညာအထက်တန်းဆင့် ပြီးမြောက်ခြင်းအတွက် စစ်ဆေးအကဲဖြတ်ခြင်းကို ၂၀၂၁ ခုနှစ်၊ မတ်လတွင် ကျင်းပရန်။ လူမှုရေးသိပ္ပံ (ပထဝီဝင်+ သမိုင်း+ ဘောဂဗေဒ)၊ (ပထဝီဝင်+ သမိုင်း)၊ သိပ္ပံ(ဓာတုဗေဒ + ရူပဗေဒ + ဇီဝဗေဒ) ဘာသာရပ်များအား ဖြေဆိုရန် မလိုပါ။
	STEAMS-2 မြန်မာစာ၊ အင်္ဂလိပ်စာ၊ သင်္ချာ၊ ဓာတုဗေဒ၊ ရူပဗေဒ၊ ဘောဂဗေဒ၊ (ပထဝီဝင် + သမိုင်း)	
	STAMS-1 မြန်မာစာ၊ အင်္ဂလိပ်စာ၊ သင်္ချာ၊ ပထဝီဝင်၊ သမိုင်း၊ ဘောဂဗေဒ၊ သိပ္ပံ(ဓာတုဗေဒ+ ရူပဗေဒ+ဇီဝဗေဒ)	
	STAMS-2 မြန်မာစာ၊ အင်္ဂလိပ်စာ၊ သင်္ချာ၊ စိတ်ကြိုက်မြန်မာစာ၊ ဘောဂဗေဒ၊ ပထဝီဝင်+သမိုင်း၊ သိပ္ပံ(ဓာတုဗေဒ + ရူပဗေဒ + ဇီဝဗေဒ)	

- ❖ အထက်တန်းဆင့်သင် သင်ရိုးသစ် (Grade-12) တွင် စာရိတ္တနှင့် ပြည်သူ့နီတိ၊ ဘဝတွက်တာကျွမ်းကျင်စရ၊ ကာယပညာ(သို့မဟုတ်) အနုပညာ(ပန်းချီ (သို့မဟုတ်) အနုပညာ(ဂီတ) ဘာသာရပ်များကို သင်ယူရန်မလိုပါ။
- ❖ အထက်တန်းဆင့်သင် သင်ရိုးဟောင်း (Grade-11) တွင် သင်ရိုးဟောင်း (Grade-10) တက်ရောက်စဉ်က သင်ယူခဲ့သော ဘာသာရပ်များအတိုင်း သင်ယူစေပြီး ဆန်းစစ်ချက် (၄)ကြိမ် ဖြေဆိုစေလျက် ၂၀၂၁ ခုနှစ်၊ မတ်လတွင် တက္ကသိုလ်ဝင်စာမေးပွဲကို ဖြေဆိုရမည်။
- ❖ ၂၀၂၀-၂၀၂၁ ပညာသင်နှစ်တွင် သင်ရိုးဟောင်း (Grade-11)တက်ရောက်နေသော ကျောင်းသားများအား အခြေခံပညာအထက်တန်းဆင့် ပြီးမြောက်ကြောင်း လက်မှတ်များကို စံသတ်မှတ်ချက်များအရ အရည်အသွေးအာမခံသော စိစစ်ရေးအဖွဲ့က စိစစ်ပြီး ချီးမြှင့်ပေးအပ်သွားမည်။

ဆောင်ရွက်ရမည့် လတ်တလောကာလတွင် လုပ်ငန်းခွင်လိုအပ်ချက်ဖြစ်နေသော Banking၊ Accounting၊ Logistic နှင့် ဘာသာစကားသင်တန်းများကို အွန်လိုင်းစနစ် အသုံးပြု၍ လေ့ကျင့်ပေးရန်နှင့် သက်ဆိုင်ရာလုပ်ငန်းခွင်များတွင် အလုပ်သင် သင်တန်းများ လေ့ကျင့်ပေးနိုင်ရေးကို ပုဂ္ဂလိကလုပ်ငန်းရှင်များနှင့်ညှိနှိုင်းပြီး သင်တန်းများ အမြန်ဖွင့်လှစ်နိုင်ရေး ဆောင်ရွက်ရမည်ဖြစ်ပါကြောင်း၊ ဒေသ လုပ်ငန်းခွင်ကျွမ်းကျင်မှုသင်တန်း(Pre-Service၊ In-Service)၊ ကာလတို၊ ပုံ မှန်လုပ်ငန်းခွင်နှင့်ဆက်စပ်၍ အကျိုးရှိမည့် သင်တန်းများ ပေါင်းကူး၍ တစ်သက်တာသင်ယူနိုင်သော အခွင့်အလမ်းများ အကောင်အထည်ဖော် ဆောင်ရွက်ရမည်ဖြစ်ပါကြောင်း၊ နည်းပညာနှင့် သက်မွေးဆိုင်ရာပညာရေးနှင့် လေ့ကျင့်ရေးဥပဒေ(မူကြမ်း)အား အမြန်ပြုစုရန် လိုအပ်ပါကြောင်း၊ TVET Report များအား စုစည်းလေ့လာသုံးသပ်၍ ဆောင်ရွက်ရမည့်ကိစ္စရပ်များအား အစီအစဉ်ချမှတ်ဆောင်ရွက်သွားရမည်ဖြစ်ပါကြောင်း၊ နည်းပညာ၊ သက်မွေး ပညာနှင့် လေ့ကျင့်ရေးဦးစီးဌာနအောက်ရှိ ကျောင်းများအားလုံးတွင် Website၊ Email ရှိစေရေး ဆောင်ရွက်ရမည် ဖြစ်ပါကြောင်း။

ကျောင်းများပြန်လည်ဖွင့်လှစ်ချိန်တွင် ဆောင်ရွက်မည့် ပညာရေးဆိုင်ရာ လုပ်ငန်းများနှင့်စပ်လျဉ်း၍ ကျန်းမာရေးနှင့် အားကစားဝန်ကြီးဌာနမှ ထုတ်ပြန် ထားသော ကိုဗစ်-၁၉ ကာကွယ်တားဆီးရေးဆိုင်ရာ ညွှန်ကြားချက်များအား တိကျစွာ လိုက်နာဆောင်ရွက်သွားရမည် ဖြစ်ပါကြောင်း မှာကြားသည်။

ယင်းနောက် အစည်းအဝေးတက်ရောက်လာသည့် ကျောင်းအုပ်ကြီးများက ဆောင်ရွက်နေသည့် ကာလတို၊ ကာလရှည်စီမံခန့်ခွဲမှုများကို ရှင်းလင်းတင်ပြ ကြရာ ပြည်ထောင်စုဝန်ကြီးနှင့် ဒုတိယဝန်ကြီးတို့က ရှင်းလင်းတင်ပြချက်များ အပေါ် ပြန်လည်ဆွေးနွေး၍ လိုအပ်သည်များကို မှာကြားခဲ့ကြောင်း သိရသည်။ သတင်းစဉ်

❖ ထိုင်းနိုင်ငံမှ ပြန်လည်ဝင်ရောက်လာသူများအနက် မိုင်းလားမြို့နယ်မှ ရှစ်ဦး၊ မိုင်းယန်း မြို့နယ်မှ တစ်ဦးတို့အား ၎င်းတို့နေရပ်အသီးသီးသို့ ဆက်လက်ပို့ဆောင်ပေး ကာ ကျိုင်းတုံမြို့နယ်မှ ၂၉ ဦးအား အသွားအလာကန့်သတ်စောင့်ကြည့်မှု ဆက်လက်ထားရှိရန် တာဝန်ရှိသူများက စီစဉ်ဆောင်ရွက်ပြီး ကျန် ၁၇၄ ဦးအား ၎င်းတို့နေရပ်ဒေသအသီးသီးသို့ အဆင်ပြေချောမွေ့စွာ ပြန်လည်ပို့ဆောင်နိုင်ရေး တောင်းကြားမြို့သို့ မော်တော်ယာဉ်များဖြင့် ဆက်လက်ပို့ဆောင်ပေးခဲ့ကြောင်း သိရသည်။

နိုင်ငံတကာ

မြောက်ကိုရီးယားအရေး အမေရိကန်နှင့် တောင်ကိုရီးယားတာဝန်ရှိသူများ ဆွေးနွေး

ဆိုးလ် ဇူလိုင် ၉

မြောက်ကိုရီးယားအရေး တာဝန်ယူဆောင်ရွက်လျက်ရှိသည့် အမေရိကန် သံတမန်စတီဗင်ဘီဂ်နှင့် တောင်ကိုရီးယားနိုင်ငံ၏ အမျိုးသားလုံခြုံရေး ညွှန်ကြားရေးမှူး ဆုဟွန်းတို့သည် မြောက်ကိုရီးယားနိုင်ငံနှင့် ဆက်သွယ် သည့်ကိစ္စရပ်များနှင့်စပ်လျဉ်း၍ ဆွေးနွေးခဲ့ကြောင်း သိရသည်။

အမေရိကန်နိုင်ငံ ဒုတိယနိုင်ငံခြားရေးဝန်ကြီး စတီဗင်ဘီဂ်နှင့် တောင်ကိုရီးယားနိုင်ငံ၏ အမျိုးသားလုံခြုံရေးညွှန်ကြားရေးမှူး ဆုဟွန်း တို့သည် မြောက်ကိုရီးယားအရေးဆွေးနွေးရန်အတွက် ယနေ့တွင် ဆိုးလ်မြို့ရှိ သမ္မတရုံး၌ တစ်နာရီကြာတွေ့ဆုံခဲ့ကြခြင်းဖြစ်သည်။


နှစ်နိုင်ငံတာဝန်ရှိသူများသည် ကိုရီးယားနှစ်နိုင်ငံအကြား ဆက်ဆံရေးနှင့်စပ်လျဉ်း၍ ရှေ့ဆက်ဆောင်ရွက်သွားမည့် နည်းလမ်းများနှင့် မြောက်ကိုရီးယားနိုင်ငံ၏ အခြေအနေတို့နှင့်စပ်လျဉ်း၍ အမြင်ချင်း ဖလှယ်ဆွေးနွေးခဲ့ကြောင်းလည်း တောင်ကိုရီးယားသမ္မတရုံးက ပြောကြားခဲ့သည်။

အမေရိကန်ဒုတိယနိုင်ငံခြားရေးဝန်ကြီး စတီဗင်ဘီဂ်နှင့်

အမေရိကန်-မြောက်ကိုရီးယား ဆွေးနွေးပွဲများ ပြန်လည်စတင်ခြင်း၏ အရေးပါမှုကို အလေးထားပြောကြားခဲ့ပြီး တောင်ကိုရီးယားအစိုးရနှင့် နီးကပ်စွာပူးပေါင်းဆောင်ရွက်မည့် အမေရိကန်နိုင်ငံ၏ ရည်ရွယ်ချက် ကိုလည်း ထပ်လောင်းပြောကြားခဲ့သည်။

သံတမန်ရေးရာလေ့လာသူများကမူ မြောက်ကိုရီးယားအရေး ချဉ်းကပ်ဆောင်ရွက်နေသည့် အမေရိကန်နှင့် တောင်ကိုရီးယားနိုင်ငံ တို့အကြား အမြင်မတူညီမှုများနှင့်စပ်လျဉ်း၍ စိုးရိမ်မိကြောင်း ထုတ်ဖော် ပြောကြားခဲ့သည်။ စတီဗင်ဘီဂ်နှင့် ဆုဟွန်းတို့သည် မဟာမိတ်နှစ်နိုင်ငံ အကြား ပူးပေါင်းဆောင်ရွက်မှုနှင့် တစ်နိုင်ငံချင်းစီ၏ သဘောထား ရပ်တည်ချက်များကို အတည်ပြုပြောကြားရန်လည်း ယုံကြည်ထားကြ သည်။ အမေရိကန်ဒုတိယနိုင်ငံခြားရေးဝန်ကြီး စတီဗင်ဘီဂ်သည် တောင်ကိုရီးယားနိုင်ငံသို့ သုံးရက်ကြာခရီး သွားရောက်ခဲ့ပြီးနောက် ယနေ့ မွန်းလွဲပိုင်းတွင် ဂျပန်နိုင်ငံသို့ သွားရောက်ခဲ့ကြောင်း သိရ သည်။

ကိုးကား-အင်န်အိတ်ချ်ကေ ဘာသာပြန်-အလင်းသစ်



အမေရိကန်သံတမန် စတီဗင်ဘီဂ်နှင့် တောင်ကိုရီးယားနိုင်ငံ၏ အမျိုးသားလုံခြုံရေး ညွှန်ကြားရေးမှူး ဆုဟွန်း



နီပေါ၌ ရေကြီးရေလျှံမှုကြောင့် နှစ်ဦးသေဆုံးပြီး ၁၈ ဦးပျောက်ဆုံး

ခတ္တမန္တ ဇူလိုင် ၉

နီပေါနိုင်ငံ ဆင်ဒူပါလ်ချောခရိုင်၌ ယမန်နေ့ညက မိုးသည်ထန်စွာ ရွာသွန်းမှုကြောင့် ရေကြီးရေလျှံမှုများ ဖြစ်ပွားခဲ့ရာ လူနှစ်ဦးထက်မနည်းသေဆုံးပြီး ၁၈ ဦး ပျောက်ဆုံးနေကြောင်း ဒေသဆိုင်ရာအစိုးရနှင့် ရဲတပ်ဖွဲ့က ယနေ့ အတည်ပြုပြောကြားသည်။

မိုးသည်ထန်စွာ ရွာသွန်းမှုကြောင့် ရေကြီးရေလျှံမှုနှင့် မြေပြိုမှုများဖြစ်ပွားခဲ့ပြီး နီပေါနှင့် တရုတ်နိုင်ငံအကြားရှိ တာတိုပနီ-ရန်မုနယ်စပ် စစ်ဆေးရေးဂိတ်နှင့် ဆက်သွယ် သော အမြန်လမ်းမကြီးကိုလည်း ထိခိုက်ပျက်စီးခဲ့ကြောင်း နီပေါ ဒေသန္တရအစိုးရက ပြောကြားသည်။

ရေကြီးရေလျှံမှုကြောင့် သေဆုံးသွားသော အလောင်း နှစ်လောင်းကို ရှာဖွေတွေ့ရှိခဲ့ကြောင်း ဆင်ဒူပါလ်ချောခရိုင် ရုံးမှတာဝန်ရှိသူ အမက်ရှ်ကူမာဒါကလ်က ယနေ့ အစောပိုင်းတွင် ဆင်ဟွာသတင်းဌာနသို့ ဆက်သွယ် ပြောကြားသည်။

ထို့အပြင် ရေကြီးရေလျှံမှုကြောင့် ဘာဟာဘီဆယ်မြို့ တွင် လူနေအိမ် ၁၁ လုံး မျောပါသွားသည့်အတွက်

လူနှစ်ဦးသေဆုံးပြီး ၁၄ ဦး ပျောက်ဆုံးကာ သုံးဦးဒဏ်ရာ ရရှိခဲ့ကြောင်း သိရသည်။ ထို့အတူ ဘိုတက်ကိုရိုမြို့၌ ရေကြီးမှုကြောင့် လူနေအိမ်နှစ်လုံးမျောပါသွားပြီး လူလေးဦးပျောက်ဆုံးကာ နှစ်ဦးဒဏ်ရာရရှိခဲ့ကြောင်း သိရသည်။

ထို့အပြင် ရေကြီးရေလျှံမှုကြောင့် မြို့တော်ခတ္တမန္တ နှင့် နီပေါ-တရုတ်နယ်စပ် စစ်ဆေးရေးဂိတ်ကို ဆက်သွယ် ထားသည့် အရာကိုအမြန်လမ်းမကြီးတွင် နေရာခုနစ်ခု ထက်မနည်း ထိခိုက်ပျက်စီးသွားပြီး နီပေါနှင့် တရုတ်နိုင်ငံ တို့အကြား ကုန်သွယ်မှုကိုလည်း မကြာမီ ထိခိုက်သွားဖွယ် ရှိကြောင်း သိရသည်။

ကိုဗစ်-၁၉ ရောဂါ ကူးစက်ပျံ့နှံ့မှု ထိန်းချုပ်ရန် နီပေါ နှင့် တရုတ်နယ်စပ် စစ်ဆေးရေးဂိတ်ဖြစ်သည့် တာတိုပနီနှင့် ရန်မုနယ်စပ်စစ်ဆေးရေးဂိတ်ကို နှစ်လကြာပိတ်ခဲ့ပြီးနောက် မတ်လကုန်ပိုင်းက အဆိုပါဂိတ်ကို ပြန်လည်ဖွင့်လှစ် ကြောင်း သိရသည်။

ကိုးကား - ဆင်ဟွာ ဘာသာပြန် - ဂျေတီ

ဇင်ဘာတွေ ပြည်သူ့ဆေးရုံ၌ ကျန်းမာရေးဝန်ထမ်း ၁၈ ဦး ကိုဗစ်-၁၉ ရောဂါ ကူးစက်ခံရ

ဟာရာရီ ဇူလိုင် ၉

ဇင်ဘာတွေနိုင်ငံ၏ ဒုတိယအကြီးဆုံး မြို့ဖြစ်သည့် ဘူလာဝါယိုမြို့ရှိ ပြည်သူ့ဆေးရုံတစ်ရုံ၌ တာဝန် ထမ်းဆောင်လျက်ရှိသော ကျန်းမာရေး ဝန်ထမ်း ၁၈ ဦးသည် ကိုဗစ်-၁၉ ရောဂါ ကူးစက်ခံရသည့် လူနာတစ်ဦး နှင့် ထိတွေ့ဆက်ဆံခဲ့ပြီးနောက် ကိုဗစ်-၁၉ ရောဂါ ကူးစက်ခံခဲ့ရ ကြောင်း နိုင်ငံပိုင်မီဒီယာက ယနေ့ ဖော်ပြထားသည်။

ဘူလာဝါယို ပြည်သူ့ဆေးရုံရှိ လူနာဆောင်တစ်ဆောင်ထဲတွင် အတူ တကွ တာဝန်ထမ်းဆောင်ခဲ့ကြသည့် အဆိုပါကျန်းမာရေးဝန်ထမ်းများသည် ၎င်းတို့နှင့် ထိတွေ့ဆက်ဆံခဲ့သည့် လူနာတစ်ဦးတွင် ကိုဗစ်-၁၉ ရောဂါပိုး

စမ်းသပ်တွေ့ရှိခဲ့ပြီးနောက် သီးခြားခွဲ ခွဲထားရကြောင်း နိုင်ငံပိုင်သတင်းစာ ခရော်နီကယ်လ်က ဖော်ပြထားသည်။ ထို့အတူ မကြာသေးမီက ဘူလာ ဝါယိုပြည်သူ့ဆေးရုံ၌ ကိုဗစ်-၁၉ ရောဂါ ကူးစက်ခံရသော အသက် ၇၉ နှစ်အရွယ် အမျိုးသမီးတစ်ဦး သေဆုံး ခဲ့ပြီးနောက် ၎င်းနှင့် ထိတွေ့ခဲ့သည့် အဆိုပါဆေးရုံရှိ ကျန်းမာရေးဝန်ထမ်း ၆၈ ဦးသည် သီးခြားခွဲခွဲ နေကြောင်း သိရသည်။

လွန်ခဲ့သော သီတင်းပတ်အနည်း ငယ်မှစ၍ ဇင်ဘာတွေနိုင်ငံ၌ ကိုဗစ်- ၁၉ ရောဂါ ကူးစက်မှုအရှိန်မြင့်မားလာ ခဲ့ပြီး ယမန်နေ့ ညနေပိုင်းအထိ ကိုဗစ်-၁၉ ရောဂါ ကူးစက်ခံရသူပေါင်း ၈၈၅ ဦးရှိလာပြီး ၎င်းတို့အနက် ကိုးဦး

သည် အဆိုပါရောဂါကြောင့် သေဆုံး ခဲ့ကြောင်း သိရသည်။

သို့သော် ဇင်ဘာတွေနိုင်ငံ၌ ကိုဗစ်- ၁၉ ရောဂါ ကူးစက်ခံရသူများအနက် ၂၀၆ ဦးသည် ရောဂါကင်းစင်ပြီး ဆေးရုံများမှ ပြန်ဆင်းသွားပြီဖြစ် ကြောင်း ဇင်ဘာတွေကျန်းမာရေးနှင့် ကလေးစောင့်ရှောက်ရေးဝန်ကြီးဌာန ၏ ပြောဆိုချက်အရ သိရသည်။

ဇင်ဘာတွေ ကျန်းမာရေးပညာရှင် များက ၎င်းတို့၏လစာကို အမေရိကန် ဒေါ်လာဖြင့်ပေးရန် ဆန္ဒပြတောင်းဆို စဉ် ဇင်ဘာတွေနိုင်ငံ၌ ကိုဗစ်-၁၉ ရောဂါ ကူးစက်ပျံ့နှံ့မှု ရုတ်တရက် မြင့်တက်လာခဲ့ကြောင်း သိရသည်။

ကိုးကား - ဆင်ဟွာ ဘာသာပြန် - ဂျေတီ



ကမ္ဘာတစ်ဝန်း ကိုဗစ်-၁၉ ရောဂါဆိုင်ရာ နောက်ဆုံးအခြေအနေ

ဗိုင်းရပ်စ်ပိုးကူးစက်ခံရသူ ၁၂၂၀၄၉၈၈ ဦး
သေဆုံးသူ ၅၅၉၃၄ ဦး
ပြန်လည်ကျန်းမာလာသူ ၇၀၉၇၈၇၄ ဦး

ကင်မရွန်းနိုင်ငံတောင်ပိုင်း၌ ကာလဝမ်းရောဂါဖြစ်ပွားမှုကြောင့် ၁၂ ဦး သေဆုံး

ယောင်းဒီ ဇူလိုင် ၉

ကင်မရွန်းနိုင်ငံတောင်ပိုင်းရှိ တံငါကျေးရွာတစ်ခုဖြစ်သည့် လွန်ဂျီရွာတွင် ကာလဝမ်းရောဂါဖြစ်ပွားမှုကြောင့် လူ ၁၂ ဦး သေဆုံးခဲ့ကြောင်း ဒေသန္တရ ကျန်းမာရေးအာဏာပိုင်များက ပြောကြားလိုက်သည်။

ကင်မရွန်းနိုင်ငံ ကမ်းခြေအပန်းဖြေစခန်းမြို့ ကရီတီမြို့မှ ၁၅ ကီလိုမီတာ အကွာခန့်တွင်တည်ရှိသော အဆိုပါရွာ၌ သံသယဖြစ်ဖွယ်ရာ ကာလဝမ်းရောဂါ ဖြစ်ပွားသူ ၈၃ ဦးအနက် အတည်ပြုလူနာ ၆၂ ဦးရှိကြောင်း တာဝန်ရှိသူများက ကြေညာခဲ့သည်။

ကာလဝမ်းရောဂါပျံ့နှံ့မှု ထိန်းချုပ်မည့် ကာကွယ်ဆေးထိုးရေး အစီအစဉ် တစ်ခုကို လွန်ဂျီရွာတွင် မကြာခင်စတင်မည်ဟု တောင်ပိုင်းဒေသ အုပ်ချုပ်ရေး မှူး ဖီးလစ်စ်ဂူလီဂူလီက ပြောကြားခဲ့သည်။

“ကျွန်တော်တို့ အရေးတကြီးဆောင်ရွက်ဖို့ လိုအပ်ပါတယ်။ အခြေအနေ က စိတ်ပူပန်စရာပါ။ ကြိုတင်ကာကွယ်မှု အစီအမံတစ်ရပ်အနေနဲ့ ရွာထဲက တံငါသည်တွေကို နေရာရွှေ့ပြောင်းမှာဖြစ်ပါတယ်” ဟု ၎င်းက သတင်းထောက် များသို့ ပြောကြားခဲ့သည်။ လွန်ဂျီကျေးရွာတွင် ကာလဝမ်းရောဂါ ဖြစ်ပွားရ ခြင်းမှာ ညံ့ဖျင်းသောပတ်ဝန်းကျင်သန့်ရှင်းရေး အခြေအနေများကြောင့်ဟု တာဝန်ရှိသူများက ဆိုသည်။

ဇွန်လအတွင်း ကာလဝမ်းရောဂါနှင့်ဆက်စပ်သော ရောဂါလက္ခဏာများ ကြောင့် ရွာသားလေးဦး ရုတ်တရက်သေဆုံးပြီးနောက် အဆိုပါကပ်ရောဂါကို ပထမဆုံး သတိပြုမိခဲ့ခြင်းဖြစ်သည်။

ကိုးကား-ဆင်ဟွာ ဘာသာပြန်-ကျော်ထိုက်စိုး

ဘင်္ဂလားဒေ့ရှ် တစ်ရက်အတွင်း ကိုဗစ်-၁၉ ရောဂါ ကူးစက်သူ ၃၃၆၀ ရှိပြီး ၄၁ ဦး သေဆုံး

ဒါကာ ဇူလိုင် ၉
ဘင်္ဂလားဒေ့ရှ်နိုင်ငံ၌ တစ်ရက်အတွင်း ကိုဗစ်-၁၉ ရောဂါ ကူးစက်ခံရသူ ၃၃၆၀ စမ်းသပ်တွေ့ရှိခဲ့ရာ ယနေ့အထိ ကိုဗစ်-၁၉ ရောဂါ ကူးစက်ခံရသူပေါင်း ၁၇၅၄၉၄ ဦး ရှိလာကြောင်း ဘင်္ဂလားဒေ့ရှ်အစိုးရက ယနေ့ ပြောကြား သည်။

ထို့အတူ ဘင်္ဂလားဒေ့ရှ်နိုင်ငံ၌ ကိုဗစ်-၁၉ ရောဂါ ကြောင့် ၄၁ ဦး ယနေ့ ထပ်မံသေဆုံးခဲ့ရာ အဆိုပါ ရောဂါကြောင့် သေဆုံးသူပေါင်း ၂၂၃၈ ဦး ရှိလာကြောင်း ဘင်္ဂလားဒေ့ရှ် ကျန်းမာရေးဝန်ကြီးဌာနမှ အဆင့်မြင့်အရာရှိ နာဆီမာဆူလ်တနာက အွန်လိုင်းမှတစ်ဆင့် ပြုလုပ်သော သတင်းစာရှင်းလင်းပွဲတစ်ရပ်တွင် ယနေ့ ပြောကြားသည်။

ဘင်္ဂလားဒေ့ရှ်အစိုးရသည် ကိုဗစ်-၁၉ ရောဂါ ကူးစက် ပျံ့နှံ့မှု ထိန်းချုပ်ရန် ရောဂါစမ်းသပ်စစ်ဆေးမှုကို အရှိန်မြှင့် လုပ်ဆောင်လျက်ရှိရာ လူ ၁၅၆၃၂ ဦးတို့၏ နမူနာကို ကိုဗစ်-၁၉ ရောဂါ ရှိ၊ မရှိ ယနေ့ စမ်းသပ်စစ်ဆေးနိုင်ခဲ့ ကြောင်း သိရသည်။

ထို့အပြင် ကိုဗစ်-၁၉ ရောဂါ ကူးစက်ခံရသူ ၃၇၀၆ ဦး ရောဂါကင်းစင်ပြီး ဆေးရုံများနှင့် ဆေးပေးခန်းများမှ ယနေ့ ထပ်မံပြန်ဆင်းခဲ့ကြရာ ဘင်္ဂလားဒေ့ရှ်နိုင်ငံတွင် ကိုဗစ်-၁၉ ရောဂါမှ ပြန်လည်ကျန်းမာလာသူပေါင်း ၈၄၅၄၄ ဦး ရှိလာ ကြောင်း သိရသည်။

ဇူလိုင် ၂ ရက်က ဘင်္ဂလားဒေ့ရှ်နိုင်ငံ၌ တစ်ရက်အတွင်း ကိုဗစ်-၁၉ ရောဂါ ကူးစက်ခံရသူ ၄၀၁၉ ဦး တွေ့ရှိခဲ့ရာ နိုင်ငံအတွင်း ကိုဗစ်-၁၉ ရောဂါ စတင်ဖြစ်ပွားခဲ့ပြီးနောက် တစ်ရက်အတွင်း ကိုဗစ်-၁၉ ရောဂါ ကူးစက်မှုနှုန်း အမြင့်မားဆုံးဖြစ်လာခဲ့သည်။

ထို့အတူ ဇူလိုင် ၃၀ ရက်က ကိုဗစ်-၁၉ ရောဂါကြောင့် ၆၄ ဦး သေဆုံးခဲ့ရာ ဘင်္ဂလားဒေ့ရှ်နိုင်ငံ၌ ကိုဗစ်-၁၉ ရောဂါ စတင်ဖြစ်ပွားခဲ့ချိန်ကတည်းက ကိုဗစ်-၁၉ ရောဂါကြောင့် တစ်ရက်တာ သေဆုံးမှုနှုန်း အမြင့်မားဆုံးဖြစ်လာခဲ့ကြောင်း သိရသည်။

ကိုးကား - ဆင်ဟွာ
ဘာသာပြန် - ဂျေတီ



ဂျပန်နိုင်ငံ တိုကျိုမြို့၌ ဗိုင်းရပ်စ်ကူးစက်ခံရသူ ၂၂၄ ဦး ထပ်မံတွေ့ရှိ

တိုကျို ဇူလိုင် ၉
ယနေ့ ဆေးမှတ်တမ်းများအရ ဂျပန်နိုင်ငံ တိုကျိုမြို့၌ ဗိုင်းရပ်စ်ကူးစက်ခံရသူ ၂၂၄ ဦး ထပ်မံတွေ့ရှိခဲ့ကြောင်း တိုကျိုမြို့အစိုးရအဖွဲ့က အတည်ပြုပြောကြားခဲ့သည်။ ယခု အရေအတွက်သည် တိုကျိုမြို့၌ တစ်ရက်တာအတွင်း ဗိုင်းရပ်စ်ကူးစက်ခံရသူ အရေအတွက်အများဆုံးဖြစ်သည်။
ယခုအရေအတွက်မတိုင်မီ တိုကျိုမြို့၌ တစ်ရက်တာ အတွင်း ဗိုင်းရပ်စ်ကူးစက်ခံရသူအရေအတွက် အများဆုံး မှာ ဧပြီ ၁၇ ရက်တွင် တွေ့ရှိခဲ့သည့် ဗိုင်းရပ်စ်ကူးစက်ခံရသူ

၂၀၆ ဦးဖြစ်ကြောင်း သိရသည်။
ဇူလိုင် ၈ ရက် ဆေးမှတ်တမ်းများအရ တိုကျိုမြို့၌ ဗိုင်းရပ်စ်ကူးစက်ခံရသူအရေအတွက် ၁၀၀ အောက် လျော့ကျ သွားခဲ့သည်။ အဆိုပါအရေအတွက်သည် ခုနစ်ရက်အတွင်း ပထမဆုံးအကြိမ် လျော့ကျခဲ့ခြင်းဖြစ်သည်။
လက်ရှိအချိန်အထိ တိုကျိုမြို့၌ ဗိုင်းရပ်စ်ကူးစက်ခံရသူ အရေအတွက် ၇၂၇ ဦးရှိကြောင်း သိရသည်။
ကိုးကား-အင်န်အိတ်ချ်ကော
ဘာသာပြန်-အောင်ကျော်ကျော်



ဂျပန်နိုင်ငံ၌ မိုးသည်းထန်စွာ ရွာသွန်းမှုကြောင့် နေအိမ် ၄၇၀၀ ကျော် ပျက်စီးဆုံးရှုံး

တိုကျို ဇူလိုင် ၉
ဂျပန်နိုင်ငံတွင် မိုးသည်းထန်စွာ ရွာသွန်းမှုများကြောင့် ခရိုင် ၂၂ ခု၌ နေအိမ် ၄၇၀၀ ကျော် ပျက်စီးဆုံးရှုံးခဲ့ကြောင်း သိရသည်။
ခရိုင် ၂၂ ခုအနက် ကျူးရှူးခရိုင်တွင် ပျက်စီးဆုံးရှုံးမှု အများဆုံးဖြစ်သည်ဟု တာဝန်ရှိသူများက ဆိုသည်။
ဇူလိုင် ၉ ရက် နံနက် ၆ နာရီခွဲအချိန်အထိ မိုးသည်း ထန်စွာရွာသွန်းမှုကြောင့် နေအိမ် ၄၇၀၀ ခန့် ပျက်စီးဆုံးရှုံး ခဲ့သည်ဟု မီးဘေးနှင့် သဘာဝဘေးအန္တရာယ် စီမံခန့်ခွဲရေး

အေဂျင်စီက ပြောကြားခဲ့သည်။ မိုးရွာသွန်းမှုများကြောင့် ဖူကွာက၊ ကုမာမိုတိုတို့အပါအဝင် အခြားသော ခရိုင်များ တွင် ရေကြီးရေလျှံမှုများ ဖြစ်ပွားလျက်ရှိသည်။
မိုးအဆက်မပြတ် ရွာသွန်းမှုများရှိနေခြင်းကြောင့် လူနေအိမ်ပျက်စီးဆုံးရှုံးမှုသည် အရေအတွက်များ ထပ်မံ မြင့်တက်လာနိုင်ဖွယ်ရှိသည်ဟု မီးဘေးနှင့် သဘာဝဘေး အန္တရာယ်စီမံခန့်ခွဲရေးအေဂျင်စီ တာဝန်ရှိသူများက ဆို သည်။
ကိုးကား-အင်န်အိတ်ချ်ကော
ဘာသာပြန်-အောင်ကျော်ကျော်

အမေရိကန်ကျောင်းများနှင့် တက္ကသိုလ်များက အွန်လိုင်းသင်ကြားနည်းစနစ် ကျင့်သုံးမည်ဆိုပါက နိုင်ငံတကာကျောင်းသားများအား ပြည်ဝင်ခွင့်မီဇာ ပေးမည်မဟုတ်ဟုဆို

ဝါရှင်တန် ဇူလိုင် ၉
အမေရိကန်နိုင်ငံအတွင်းရှိ တက္ကသိုလ်များနှင့် အထက်တန်းကျောင်းများက အွန်လိုင်း သင်ကြားရေးစနစ်ကို ကျင့်သုံးမည်ဆိုပါက

နိုင်ငံတကာ ကျောင်းသား ကျောင်းသူများ အား ပြည်ဝင်ခွင့်မီဇာ ထုတ်ပေးမည်မဟုတ် တော့ကြောင်း အမေရိကန်လူဝင်မှုကြီးကြပ် ရေးအာဏာပိုင်များက ပြောကြားခဲ့သည်။

စက်တင်ဘာလတွင် စတင်မည့် ပညာသင် နှစ်မတိုင်မီ နိုင်ငံတကာ ကျောင်းသားများအား ပြည်ဝင်ခွင့်မီဇာ ထုတ်ပေးမှုနှင့်ပတ်သက်ပြီး အမေရိကန် လူဝင်မှုကြီးကြပ်ရေးနှင့်

အကောက်ခွန်ဌာနက အထက်ပါအတိုင်း ကြေညာခဲ့ခြင်းဖြစ်သည်။
နိုင်ငံအတွင်းရှိ နိုင်ငံတကာ ကျောင်းသား များအနေဖြင့် အွန်လိုင်းစနစ်ဖြင့် သင်ယူမည် ဆိုပါက နိုင်ငံအတွင်းမှ ထွက်ခွာသွားရန် သို့မဟုတ် ကျောင်းသားကိုယ်တိုင် တက်ရောက် သင်ယူရသော ကျောင်းများသို့ ပြောင်းရွှေ့ရန် ကျောင်းသား ကျောင်းသူများအား အာဏာပိုင် များက အသိပေးပြောကြားမည်ဖြစ်ကြောင်း သိရသည်။

စာသင်ကျောင်းနှင့် တက္ကသိုလ်များ ပြန်လည် ဖွင့်လှစ်ရမည်ဖြစ်သည်ဟု ဇူလိုင် ၆ ရက်တွင် သမ္မတ ထရမ်က ၎င်း၏ တွစ်တတာမျက်နှာ တွင် ရေးသားခဲ့ကြောင်း သိရသည်။
အချို့ထိပ်တန်းတက္ကသိုလ်များက ကိုရိုနာ ဗိုင်းရပ်စ်ကူးစက်မှုကို ကာကွယ်ရန် အွန်လိုင်း သင်ကြားနည်းစနစ်ဖြင့် သင်ကြားရန် ဆုံးဖြတ် ထားပြီးဖြစ်သည်။
ယင်းသို့ အွန်လိုင်းစနစ်ဖြင့် သင်ကြား သော ကျောင်းများအား နိုင်ငံတကာ ကျောင်းသား ကျောင်းသူများ လာရောက် ပညာသင်ကြားမှုမရှိစေရန် သမ္မတ ထရမ် ဦးဆောင်သောအစိုးရအဖွဲ့က ဖိအားများ ပေးလျက်ရှိသည်။ နိုင်ငံတကာ စာသင်သား များသည် အဆိုပါကျောင်းများအတွက် အဓိက ငွေကြေးအရင်းအမြစ်များဖြစ်သည်။
၂၀၁၉ ခုနှစ် ဘဏ္ဍာရေးနှစ်အတွင်း နိုင်ငံတကာကျောင်းသား လေးသိန်းခန့်ကို ပြည်ဝင်ခွင့်မီဇာများ ထုတ်ပေးခဲ့ကြောင်း သိရ သည်။
ကိုးကား- အင်န်အိတ်ချ်ကော
ဘာသာပြန်-အောင်ကျော်ကျော်



အမေရိကန်သမ္မတ ဒေါ်နယ်ထရမ်အနေ ဖြင့် နိုင်ငံတော်၏ လူမှုစီးပွားဘဝ ပြန်လည် မြှင့်တင်လာသည်ကို ပြသသည့်အနေဖြင့် ကျောင်းသားများကိုယ်တိုင် တက်ရောက် သင်ယူရသော ကျောင်းများကို အလျင်အမြန် ဖွင့်လှစ်ရန် တွန်းအားပေးလျက်ရှိသည်။ ယင်းသို့ လုပ်ဆောင်ခြင်းသည် နိုင်ငံဘာလ တွင် ကျင်းပမည့် ရွေးကောက်ပွဲအတွက် သမ္မတထရမ်၏ မဲဆွယ်စည်းရုံးမှုပုံစံတစ်ရပ် ဖြစ်သည်။
ဆောင်းဦးရာသီတွင် နိုင်ငံအတွင်းရှိ

ပုဏ္ဏားကျွန်းမြို့ စံပြရပ်ကွက်ရှိ နေအိမ်တစ်လုံးမှ အိမ်ရှင်များ၏ ရွှေ၊ ငွေ၊ လက်ဝတ်ရတနာများအား လူလေးဦးက ခြိမ်းခြောက်ယူဆောင်မှုဖြစ်ပွား

နေပြည်တော် ဇူလိုင် ၉
ရခိုင်ပြည်နယ် ပုဏ္ဏားကျွန်းမြို့ စံပြရပ်ကွက်ရှိ နေအိမ်တစ်လုံးမှ အိမ်ရှင်များ၏ ရွှေ၊ ငွေ၊ လက်ဝတ်ရတနာများအား လူလေးဦးက ခြိမ်းခြောက်ယူဆောင်မှုဖြစ်ပွားကြောင်း တပ်မတော်သတင်းမှန်ပြန်ကြားရေးအဖွဲ့၏ သတင်းထုတ်ပြန်ချက်အရ သိရသည်။
အဆိုပါသတင်းထုတ်ပြန်ချက်အရ ပုဏ္ဏားကျွန်းမြို့ စံပြရပ်ကွက်တွင် နေထိုင်သည့် ဒေါ်သန်းနုအေး၏ နေအိမ်သို့ ဇူလိုင် ၆ ရက် ၂၁ နာရီခွဲခန့်တွင် လူလေးဦး ရောက်ရှိလာပြီး ဓားဖြင့်

ခြိမ်းခြောက်၍ ၎င်း၏ ရွှေ၊ ငွေ၊ လက်ဝတ်ရတနာများအား ယူဆောင်သွားကြောင်း။
ဖြစ်စဉ်မှာ ဇူလိုင် ၆ ရက် ၂၁ နာရီခွဲခန့်တွင် ဒေါ်သန်းနုအေးသည် ၎င်း၏နေအိမ်တွင် ရှစ်နှစ်အရွယ် သားဖြစ်သူနှင့်အတူ အိပ်ပျော်နေစဉ် မျက်နှာဖုံးစွပ်ထားသည့် လူလေးဦးခန့်က အိမ်တံခါးဖျက်၍ ဝင်ရောက်လာပြီး ဒေါ်သန်းနုအေးနှင့် သားဖြစ်သူတို့၏လည်ပင်းအား ဓားဖြင့်ထောက်ကာ နားကပ်တစ်ခု၊ တစ်ကျပ်သားလက်ကောက်သုံးတွင်း၊ တစ်ကျပ်သားခန့်ဆွဲကြီး တစ်ကုံး၊ တစ်မတ်သား

လက်စွပ် နှစ်တွင်းနှင့် ငါးမူးသားလက်စွပ် တစ်တွင်း (စုစုပေါင်းကာလတန်ဖိုးငွေကျပ် ၃၈ သိန်းခန့်) အား ယူဆောင်သွားခဲ့ပြီး ၎င်းတို့နှစ်ဦးအား ချုပ်နှောင်ထားရှိခဲ့ကြောင်းနှင့် ၎င်း၏ အမျိုးသားဖြစ်သူမှာ စစ်တွေမြို့သို့ အလုပ်ကိစ္စဖြင့် ရောက်ရှိနေချိန်တွင် ယခုကဲ့သို့ အခွင့်ကောင်းယူ လာရောက်ခြိမ်းခြောက်ယူဆောင်သွားခြင်းဖြစ်ကြောင်း၊ ယင်းဖြစ်စဉ်နှင့် ပတ်သက်၍ သက်ဆိုင်ရာမှ လုပ်ထုံးလုပ်နည်းနှင့် အညီ ဆက်လက်ဆောင်ရွက်သွားမည်ဖြစ်ကြောင်း ဖော်ပြပါရှိသည်။
သတင်းစဉ်

သထုံမြို့၌ အမျိုးသမီးတစ်ဦး ဘဏ်မှထုတ်ယူလာသောငွေများ လုယက်ခံရ

သထုံ ဇူလိုင် ၉
မွန်ပြည်နယ် သထုံမြို့ သိမ်ကုန်းရပ်ကွက် သီဟဂူလက်ဖက်ရည်ဆိုင်အနီး ရန်ကုန်-မော်လမြိုင် အဝေးပြေးလမ်းမကြီးပေါ်၌ ယမန်နေ့ မွန်းလွဲပိုင်းက ဘဏ်မှ ငွေထုတ်ယူလာသော အမျိုးသမီးထံမှ ငွေများ လုယက်ခံရမှုဖြစ်ပွားခဲ့ကြောင်း သိရသည်။
ဖြစ်စဉ်မှာ သထုံမြို့ သိမ်ကုန်းရပ်ကွက် သီဟဂူလက်ဖက်ရည်ဆိုင်အနီး ယမန်နေ့ မွန်းလွဲ ၁ နာရီခွဲခန့်က သထုံမြို့ သရက်တောကျေးရွာနေ မမြနန္ဒာသည် ကမ္ဘောဇဘဏ်မှ ငွေကျပ် ၁၂ သိန်း ထုတ်ယူပြီး ပြန်လာစဉ် ငွေထုပ်ထည့်ထားသော လက်ကိုင်အိတ်အား ဆိုင်ကယ်စီးလာသော အမျိုးသားတစ်ဦးက လုယက်ထွက်ပြေးသွားကြောင်း သိရသည်။
သို့ဖြစ်ပါ၍ ငွေလုယူထွက်ပြေးသွားသော အမျိုးသားအား ဖမ်းဆီးရမ်းရေးအတွက် သထုံမြို့မရဲစခန်းက စုံစမ်းဖော်ထုတ်အရေးယူဆောင်ရွက်သွားမည်ဖြစ်ကြောင်း သိရသည်။
လှိုင်ထွန်းအောင်(သထုံ)

သာစည်၊ ကျိုက်ထို၊ ဒလ၊ နောင်ချိုနှင့် တာချီလိတ်မြို့နယ်တို့၌ မူးယစ်ဆေးဝါးများ သိမ်းဆည်းရမိ

နေပြည်တော် ဇူလိုင် ၉
မူးယစ်ဆေးဝါး တားဆီးနှိမ်နင်းရေးရဲတပ်ဖွဲ့မှ တပ်ဖွဲ့ဝင်များသည် ယမန်နေ့ နံနက် ၈ နာရီခွဲတွင် သာစည်မြို့နယ် ကျွဲတပ်ဆုံ ပူးပေါင်းစစ်ဆေးရေးဂိတ်တွင် မြင့်ဝင်းမောင်နှင့်ပြီး သားဦး လိုက်ပါလာသည့် HIJET ယာဉ်ကိုရပ်တန့်ရှာဖွေရာ ငွေကျပ် ၁၁၉၈ ဒသမ ၀၅ သိန်းတန်ဖိုးရှိ ဘိန်းစိမ်း ၇၉ ဒသမ ၈၇ ကီလို၊ ငွေကျပ် ၁၀၀၀၀၀ နှင့် လက်ကိုင်ဖုန်း နှစ်လုံးတို့ကို လည်းကောင်း။
အလားတူ ယင်းနေ့ ၂၂ နာရီတွင် မူးယစ်ဆေးဝါးတားဆီးနှိမ်နင်းရေးရဲတပ်ဖွဲ့မှ တပ်ဖွဲ့ဝင်များသည် ကျိုက်ထိုမြို့နယ် မရမ်းချောင်းအမြဲတမ်းစစ်ဆေးရေးစခန်းတွင် ဇေယျာချစ် မောင်နှင့်ပြီး ဘရန်(ခ)ချစ်ကိုကို လိုက်ပါလာသည့် Harrier ယာဉ်ကို ရပ်တန့်ရှာဖွေရာ ငွေကျပ် သိန်း ၁၄၃၀၀ တန်ဖိုးရှိ စိတ်ကြွေးသွပ်ဆေးပြား ၂၈၆၀၀၀၊ ငွေကျပ် ၈၇၀၀၀ နှင့် လက်ကိုင်ဖုန်း နှစ်လုံးတို့ကိုလည်းကောင်း။
ထို့အတူ ယင်းနေ့ မွန်းလွဲပိုင်းတွင် မူးယစ်ဆေးဝါးတားဆီးနှိမ်နင်းရေးရဲတပ်ဖွဲ့မှ တပ်ဖွဲ့ဝင်များသည် ဒလမြို့နယ် ကမာကဆစ်ရပ်ကွက် ပိတောက်လမ်းနေ အေးချမ်းကိုကို(ခ)အေးကိုအိ နေအိမ်ကိုဝင်ရောက်ရှာဖွေရာ ၎င်းနှင့်အတူ ဇနီးဖြစ်သူ မခင်မာသန်းအားတွေ့ရှိပြီး နေအိမ်မှ စိတ်ကြွေးသွပ်ဆေးပြား ၁၉၆၀၀ ကိုလည်းကောင်း။
အလားတူ ထိုနေ့ မွန်းလွဲ ၁ နာရီခွဲတွင် မူးယစ်ဆေးဝါးတားဆီးနှိမ်နင်းရေးရဲတပ်ဖွဲ့မှ တပ်ဖွဲ့ဝင်များသည် နောင်ချိုမြို့နယ် နောင်ချို-ရပ်စောက်သွား ကားလမ်း မိုင်တိုင်အမှတ် (၁၁၈/၀)အနီးတွင် စိုင်းစံမြင့်(ခ)မာန်အောင် မောင်နှင့်ပြီး အောင်သောင်း လိုက်ပါလာသည့် DONG FENG ယာဉ်ကို ရပ်တန့်ရှာဖွေရာ



သားဦး၊ မြင့်ဝင်းတို့ကို သိမ်းဆည်းရမိသည့် ဘိန်းစိမ်းများနှင့်အတူ တွေ့ရစဉ်။

ငွေကျပ် ၂၃၅၈၄ တန်ဖိုးရှိ ဘိန်းဖြူ ၂၆ ဒသမ ၁၈ ကီလို၊ စိတ်ကြွေးသွပ်ဆေးပြား ၈၀၀၀၀၀၊ ငွေကျပ် ၁၀ သိန်းနှင့် လက်ကိုင်ဖုန်း သုံးလုံးတို့ကိုလည်းကောင်း။
ထို့အတူ မွန်းလွဲ ၂ နာရီက မူးယစ်ဆေးဝါးတားဆီးနှိမ်နင်းရေးရဲတပ်ဖွဲ့မှ တပ်ဖွဲ့ဝင်များသည် တာချီလိတ်မြို့နယ် တာလေမြို့၊ တာချီလိတ်-ကျိုင်းတုံသွား ကားလမ်းတွင် ရှားဟီ မောင်နှင့်လာသည့် ဆိုင်ကယ်ကို ရပ်တန့်ရှာဖွေရာ ငွေကျပ် ၁၆၅၂ ဒသမ ၅ သိန်းတန်ဖိုးရှိ စိတ်ကြွေးသွပ်ဆေးပြား ၃၀၀၀၀၊ ဘိန်းစိမ်း ၃ ဒသမ ၅ ကီလိုနှင့် လက်ကိုင်ဖုန်းတစ်လုံးတို့ကို သိမ်းဆည်းရမိခဲ့ပြီး ဆက်လက်၍ ၎င်းနေထိုင်သည့် တာလေမြို့ နားယောင်းကျေးရွာအုပ်စု ယေခိုက်ကျေးရွာရှိ နေအိမ်ကိုရှာဖွေရာ စိတ်ကြွေးသွပ်ဆေးပြား ၁၃၀၀၀၀ ကို ထပ်မံသိမ်းဆည်းရမိခဲ့သဖြင့် ၎င်းတို့အား မူးယစ်ဆေးဝါးနှင့် စိတ်ကိုပြောင်းလဲစေသော ဆေးဝါးများဆိုင်ရာဥပဒေအရ အရေးယူထားကြောင်း သိရသည်။
ရဲပြန်ကြား

စစ်ကိုင်းမြို့၌ ယာဉ်တိုက်မှုဖြစ်ပွား တစ်ဦး သေဆုံး၊ နှစ်ဦး ဒဏ်ရာရ

နေပြည်တော် ဇူလိုင် ၉
စစ်ကိုင်းတိုင်းဒေသကြီး စစ်ကိုင်းမြို့ စိန်ကုန်းရပ်ကွက် မုံရွာ-စစ်ကိုင်း-မန္တလေး ကားလမ်း မိုင်တိုင်(၁၀/၆-၇)ကြား၌ ယမန်နေ့ မွန်းလွဲ ၃ နာရီခွဲက ယာဉ်တိုက်မှု ဖြစ်ပွားရာ အမျိုးသား တစ်ဦးသေဆုံးပြီး နှစ်ဦးဒဏ်ရာရရှိခဲ့ကြောင်း သိရသည်။
ဖြစ်စဉ်မှာ အဆိုပါလမ်းအတိုင်း မန္တလေးမှ မုံရွာသို့ ရွှေမင်းဝံရပ်ကွက်နေ ဧပရယ်သိန်းမောင်နှင့်ပြီး သာစည်မြို့နယ် ဂုံညှင်းနွယ်ကျေးရွာနေ အောင်မျိုးဝင်း လိုက်ပါလာသည့်ယာဉ်သည် အခင်းဖြစ်နေရာအရောက် အရှိန်မထိန်းနိုင်ဘဲ လမ်းဘေးမီးတိုင်အား ဝင်တိုက်မိကာ အနီးရှိရေနုတ်မြောင်းတူးဖော်နေသည့် စစ်ကိုင်းမြို့နေ သိန်းဇော် မောင်နှင့်သည့် ဘက်ဟိုးယာဉ်အား ထပ်မံတိုက်မိခဲ့သည်။ ယာဉ်တိုက်မှုကြောင့် သိန်းဇော်တွင် ဒဏ်ရာများရရှိကာ အခင်းဖြစ်နေရာတွင် သေဆုံးခဲ့ပြီး ဧပရယ်သိန်းနှင့် အောင်မျိုးဝင်းတို့တွင် ဒဏ်ရာများရရှိခဲ့သည်။
ဖြစ်စဉ်နှင့်ပတ်သက်၍ ဧပရယ်သိန်းအား စစ်ကိုင်းမြို့မရဲစခန်းက အမှုဖွင့် အရေးယူထားကြောင်း သိရသည်။
ရဲပြန်ကြား



MRTV		SCHEDULE		Friday	July 10
6:00 AM	ရတနာသုတ် ပရိတ်တရားတော်	ပြည်တွင်းသတင်း	6:00 PM		
7:00 AM	BREAKFAST NEWS	ရွှေလှိုင်သတင်းစာ (ခရိုင်-၆၀)	7:20 PM		
10:00 AM	သတင်းထဲက သတင်း	ပြည်တွင်းသတင်း၊ နိုင်ငံတကာသတင်း	8:00 PM		
10:30 AM	၂၂၂ ပြည်နယ်	၂၂၂ ပြည်နယ်	8:35 PM		
1:30 PM	မေတ္တာစေတနာ	ပြည်သူ့အကျိုးပြု	8:40 PM		
3:25 PM	မြန်မာစာတတ်လမ်း	မြန်မာ့ရုပ်ရှင်	8:55 PM		
5:30 PM	ပုဂံ	မြန်မာ့ဗီဒီယိုစာတတ်	9:15 PM		

ရောဂါမပြန့်ပွားစေဖို့ ထိရောက်စွာ ဆောင်ရွက်နိုင်မယ်ဆိုပါက နောက် (၁)လ၊ (၂)လလောက်အတွင်းမှာ ဒုတိယအကြိမ် Covid လှိုင်းထခြင်းကို တားဆီးနိုင်မယ်လို့ မျှော်လင့်

Covid ရောဂါမပြန့်ပွားမှုကို ကာကွယ်နိုင်ဖို့အတွက် (၂)ပတ်တစ်ကြိမ် အခြေအနေတွေကို သုံးသပ်ပြီး ဆက်လက် ထိန်းသိမ်းထားရမယ့် စည်းမျဉ်းတွေ၊ ဖြေလျှော့သင့်တာတွေ၊ မြှင့်တင်သင့်တာတွေကို ဆုံးဖြတ်ရပါတယ်။ ယခုလကုန်မှာ မိမိနေအိမ်တွင် နေထိုင်ရေး(Stay at Home) အစီအစဉ်ကို မြို့နယ်တွေအားလုံး ဖြေလျှော့ပေးနိုင်ပါပြီ။

လူစုလူဝေးဖြစ်စေနိုင်မဲ့ကိစ္စများကိုတော့ ဆက်လက်ပိတ်ပင်ထားပါတယ်။ ရောဂါ မပြန့်ပွားစေဖို့ ထိရောက်စွာ ဆောင်ရွက်နိုင်မယ်ဆိုပါက နောက်(၁)လ၊ (၂)လလောက်အတွင်းမှာ ဒုတိယအကြိမ် Covid လှိုင်းထခြင်းကို တားဆီးနိုင်မယ်လို့ မျှော်လင့်ရပါတယ်။ ရောဂါလက္ခဏာ လုံးလုံးမပြဘဲ ကူးစက်ခံနေရသူတွေ များတာကြောင့် အထူးသတိထား ဖို့လိုပါတယ်။ ဈေးများလို အခြားသူများနဲ့ အချိန် ခပ်ကြာကြာ ထိတွေ့နိုင်တဲ့နေရာတွေမှာ Mask တပ်ဖို့ အထူးအရေးကြီးပါတယ်။ လက်ကို ခဏခဏဆေးဖို့လည်း မမေ့ပါနဲ့။ မပေါ့ဆပါနဲ့။



(နိုင်ငံတော်၏ အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်၏ ၂၉-၆-၂၀၂၀ ရက်နေ့တွင် ဖေ့စ်ဘွတ်ခ် ရေးသားဖော်ပြချက်မှ ကောက်နုတ်ချက်)

ကိုဗစ်-၁၉ ရောဂါ ကာကွယ်၊ ထိန်းချုပ်၊ ကုသရေးလုပ်ငန်းများတွင် တိုင်းဒေသကြီး/ပြည်နယ်အလိုက် ကိုဗစ်-၁၉ ဖြစ်ပွားမှုအခြေအနေ၊ စိန်ခေါ်မှုနှင့် အခက်အခဲများ၊ ဝန်ကြီးဌာနမှ ဦးစားပေးအနေဖြင့် ဆောင်ရွက်လျက်ရှိသော လုပ်ငန်းများနှင့် ရှေ့လုပ်ငန်းစဉ်များ ဆွေးနွေး

နေပြည်တော် ၇ ဇူလိုင် ၂၀၂၀
ကိုဗစ်-၁၉ ရောဂါ ကာကွယ်၊ ထိန်းချုပ်၊ ကုသရေးလုပ်ငန်းများတွင် တိုင်းဒေသကြီး/ပြည်နယ်အလိုက် ကိုဗစ်-၁၉ ဖြစ်ပွားမှုအခြေအနေ၊ စိန်ခေါ်မှုနှင့် အခက်အခဲများ၊ ဝန်ကြီးဌာနမှ ဦးစားပေးအနေဖြင့် ဆောင်ရွက်လျက်ရှိသော လုပ်ငန်းများနှင့် ရှေ့လုပ်ငန်းစဉ်များဆွေးနွေးခြင်း အစည်းအဝေးကို ယနေ့နံနက်ပိုင်းတွင် Video Conferencing ဖြင့် ပြုလုပ်သည်။



အစည်းအဝေးတွင် တိုင်းဒေသကြီး/ပြည်နယ် ပြည်သူ့ကျန်းမာရေးနှင့် ကုသရေးဦးစီးဌာနမှူး ၁၇ ဦးအနေဖြင့် ကိုဗစ်-၁၉ ရောဂါ ကာကွယ်၊ ထိန်းချုပ်၊ ကုသရေးဆိုင်ရာ လုပ်ငန်းများဆောင်ရွက်ထားရှိမှု ဆန်းစစ်သုံးသပ်ချက်များ၊ ရှေ့ဆက်လက်ဆောင်ရွက်မည့်များနှင့် လိုအပ်ချက်များကို ပွင့်လင်းစွာဖြင့် တင်ပြကြစေလိုပါကြောင်း ပြောကြားသည်။

ထို့နောက် ရန်ကုန်တိုင်းဒေသကြီးနှင့် ကရင်ပြည်နယ်များမှ လူမှုရေးဝန်ကြီးများ၊ မန္တလေးတိုင်းဒေသကြီး လုံခြုံရေးနှင့်နယ်စပ်ရေးရာဝန်ကြီးတို့က သက်ဆိုင်ရာ တိုင်းဒေသကြီး/ပြည်နယ်များတွင် ကိုဗစ်-၁၉ ရောဂါကာကွယ်၊ ထိန်းချုပ်ရေး လုပ်ငန်းများနှင့်ပတ်သက်၍ ပံ့ပိုးပံ့ပိုင်ဆောင်ရွက်နေမှုများကို ဆွေးနွေးပြောကြားသည်။

အထူးကြပ်မတ်ကုသရသူတစ်ဦးမျှမရှိ
အစည်းအဝေး၌ ကျန်းမာရေးနှင့် အားကစားဝန်ကြီးဌာန ပြည်ထောင်စုဝန်ကြီး ဒေါက်တာမြင့်ထွေးက မိမိတို့ မြန်မာနိုင်ငံတွင် ယနေ့အထိ ကိုဗစ်-၁၉ ဖြစ်ပွားသူလူနာ ၃၁၅ ဦးရှိပြီး လူနာများ၏ ၈၀ ရာခိုင်နှုန်းဖြစ်သော ၂၅၂ ဦးသည် ရောဂါပိုးကင်းစင်သွားခဲ့ပြီဖြစ်ကြောင်း၊ မြန်မာနိုင်ငံတွင် ကိုဗစ်-၁၉ ဖြစ်ပွားမှုများကို ဆန်းစစ်ကြည့်ပါက ၅၀ ရာခိုင်နှုန်းသည် ပြည်ပမှ ကူးစက်ဝင်ရောက်ခြင်း ဖြစ်ပါကြောင်း၊ လတ်တလောကာလတွင် တွေ့ရှိရသော လူနာ သစ်များမှာလည်း ပြည်ပနိုင်ငံမှ ကူးစက်လာခဲ့ခြင်းဖြစ်ပါကြောင်း၊ ယနေ့အထိ ကိုဗစ်-၁၉ ရောဂါဓာတ်ခွဲစစ်ဆေးသူ စုစုပေါင်း ၈၈၂၄ ဦးအား စစ်ဆေးခဲ့ရာ သံသယ/စောင့်ကြည့်လူနာများ၌ သူညီ ဒသမ ၂ ရာခိုင်နှုန်း၊ ဓာတ်ခွဲအတည်ပြုလူနာနှင့် ထိတွေ့ခဲ့သူများ၌ သုံးရာခိုင်နှုန်းနှင့် စစ်ဆေးသူ စုစုပေါင်း၏ သူညီ ဒသမ ၃၆ ရာခိုင်နှုန်းတွင်သာ ကိုဗစ်-၁၉ ပိုးတွေ့ရှိခဲ့ပါကြောင်း၊ ကိုဗစ်-၁၉ ရောဂါဓာတ်ခွဲစစ်ဆေးမှုအစဉ် အထူးကြပ်မတ်ကုသမှုခံယူခဲ့ရသူ ၁၉ ဦးရှိပြီး အသက်ရှုစက် အသုံးပြုခဲ့ရသော လူနာမှာ ၄ ဦးသာရှိပါကြောင်း၊ လူနာအားလုံး၏ ၅၈ ရာခိုင်နှုန်းသည် မည်သည့် ရောဂါလက္ခဏာမျှ မပြသဘဲ ရောဂါပိုးရှိနေပါကြောင်း၊ ယခုလက်ရှိတွင် ဆေးရုံအသီးသီး၌ သီးခြားထားရှိ ကုသမှုခံယူနေသော လူနာများ၏ ကျန်းမာရေးအခြေအနေမှာ ကောင်းမွန်လျက်ရှိပြီး အထူးကြပ်မတ်ကုသမှုခံယူနေရသူတစ်ဦးမျှ မရှိပါကြောင်း၊ အသွားအလာကန့်သတ်ထားရှိရာ နေရာနှင့် လူအရေအတွက်မှာ အပတ်စဉ်နှင့်အမျှ နည်းပါးလာပြီး ယခုလက်ရှိတွင် အသွားအလာ ကန့်သတ်ထားရှိရာနေရာ (quarantine site) ၆၁၁၄ ခုနှင့် အသွားအလာကန့်သတ်ထားရှိသူ ၂၃၇၈၀ ရှိပါကြောင်း။

အလားအလာနည်းပါးမည်ဖြစ်ပါကြောင်း၊ သို့ဖြစ်ပါ၍ တိုင်းဒေသကြီး/ပြည်နယ် လူမှုရေးဝန်ကြီးများက ဆက်လက်ဦးဆောင်၍ ပံ့ပိုးစေလိုပါကြောင်း၊ ယခုအခါ သုတေသနပညာရှင်များ၏ လေ့လာတွေ့ရှိချက်များအရ ကိုဗစ်-၁၉ ပိုင်းရပ်စိမ်းသည် လေမှတစ်ဆင့် ပျံ့လွင့်ပြီး ကူးစက်နိုင်ခြေများစွာရှိသည့် အထောက်အထားများ တွေ့ရှိလာရသဖြင့် မိမိတို့အနေဖြင့် ဤရောဂါ၏ ကူးစက်နိုင်စွမ်းကို ပိုမို၍အထူးသတိပြုကာ ရောဂါကာကွယ်ရေးနည်းလမ်းများကို ဝန်ကြီးဌာနအနေဖြင့် လိုအပ်သလို ပြုပြင်ပေးမည်ဖြစ်ပါကြောင်း၊ လုပ်ငန်းလည်ပတ်ရန် သင့်လျော်ကြောင်း စစ်ဆေးတွေ့ရှိရ၍ ဖွင့်လှစ်ခွင့်ပြုခဲ့သည့် စက်ရုံ၊ အလုပ်ရုံများကို အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အား ဝန်ကြီးဌာနနှင့် ညှိနှိုင်း၍ ရှောင်တင် ဝင်ရောက်၍ တိုက်ဆိုင် စစ်ဆေးမှုပုံစံများဖြင့် ကြည့်ရှုစစ်ဆေးရန် မိမိအနေဖြင့် ညွှန်ကြားထားပြီး ဖြစ်ပါကြောင်း၊ ပြည်သူများအား အသံချဲ့စက်များဖြင့် ရောဂါကာကွယ်ရေးနည်းလမ်းများ အသိပညာပေးနိုးဆော်မှုများ လုပ်ဆောင်မှု နည်းပါးလာသည်ကို တွေ့ရှိရသဖြင့် လူမှုရေးဝန်ကြီးများအနေဖြင့် ဤကိစ္စအား ပြန်လည်၍ အရှိန်အဟုန်ဖြင့် ဆောင်ရွက်ရန် ပံ့ပိုးပေးစေလိုပါကြောင်း၊ တိုင်းဒေသကြီး/ပြည်နယ်ပြည်သူ့ကျန်းမာရေးနှင့် ကုသရေးဦးစီးဌာနမှူးများအနေဖြင့် ဝန်ကြီးဌာနမှ ပြုစုထုတ်ဝေထားသော ကိုဗစ်-၁၉ ရောဂါကာကွယ်ထိန်းချုပ်ရေးဆိုင်ရာ လုပ်ငန်းလမ်းညွှန်များနှင့် ကျန်းမာရေးအသိပညာပေးချက်များကို စုစည်းထားရှိရမည်ဖြစ်ပါကြောင်း၊ တိုင်းဒေသကြီး/ပြည်နယ်ပြည်သူ့ကျန်းမာရေးနှင့် ကုသရေးဦးစီးဌာနမှူးများသည် ကျွမ်းကျင်မှုပိုင်းဆိုင်ရာ ကိစ္စများ၌ စွမ်းရည်မြင့်မားသူများ ဖြစ်စေရန်အတွက် ဝန်ကြီးဌာနမှ နေ့စဉ်ထုတ်ပြန်လျက်ရှိသော ကိုဗစ်-၁၉

ရောဂါဖြစ်ပွားမှု ခြုံငုံသုံးသပ်မှုအခြေအနေနှင့် ဆန်းစစ်ချက် အကျဉ်းချုပ်တို့ကိုလည်း အမြဲတမ်းလေ့လာသုံးသပ်စေလိုပါကြောင်း၊ မိမိအနေဖြင့် အရေးကြီးသည့် ကိုဗစ်-၁၉ ရောဂါကာကွယ်ထိန်းချုပ်ရေးလုပ်ငန်းဆိုင်ရာ ညွှန်ကြားချက်များကို ဝန်ကြီးဌာန၏ တရားဝင်အီးမေးလ်မှတစ်ဆင့် နေ့စဉ်နီးပါးပေးပို့လျက်ရှိသဖြင့် အီးမေးလ်ကို အမြဲကြည့်ရှု၍ လိုအပ်သည်များကို ဆက်လက်ဆောင်ရွက်စေလိုပါကြောင်း။

တာဝန်ခွဲဝေမှုအရေးကြီး
Coronavirus Disease 2019 (COVID-19) ကာကွယ်၊ ထိန်းချုပ်၊ ကုသရေး အမျိုးသားအဆင့် ဗဟိုကော်မတီဥက္ကဋ္ဌ နိုင်ငံတော်၏အတိုင်ပင်ခံပုဂ္ဂိုလ်က Video Conferencing စနစ်ဖြင့် ကဏ္ဍပေါင်းစုံမှ ပညာရှင်များ၊ ပြည်သူများနှင့် ဆွေးနွေးပြောကြားရာတွင် နိုင်ငံတော်၏အတိုင်ပင်ခံပုဂ္ဂိုလ်၏ မှာကြားချက်များနှင့် ပြည်သူများ၏ တင်ပြချက်များမှာ အရေးကြီးသဖြင့် မိမိတို့ဝန်ကြီးဌာနမှ ဆောင်ရွက်သည့် ကိစ္စရပ်များကို အလေးထားဆောင်ရွက်လျက်ရှိပါကြောင်း၊ တိုင်းဒေသကြီး/ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးအနေဖြင့် မြန်မာနိုင်ငံဆရာဝန်အသင်း၊ မြန်မာနိုင်ငံကျန်းမာရေးမှူးအသင်း၊ မြန်မာနိုင်ငံ သူနာပြုနှင့်သားဖွားအသင်းတို့နှင့် ဆက်လက်ပူးပေါင်း၍ ကိုဗစ်-၁၉ ကိစ္စများကို ဆောင်ရွက်ရမည်ဖြစ်ပါကြောင်း၊ လုပ်ငန်းများ ဆောင်ရွက်ရာတွင် စနစ်တကျ ချိန်သားကိုက် ချိတ်ဆက် ဆောင်ရွက်မှုနှင့် လုပ်ငန်းတာဝန်ခွဲဝေဆောင်ရွက်မှုတို့သည် အရေးကြီးပါကြောင်း၊ ကိုဗစ်-၁၉ ကဲ့သို့သော ကပ်ရောဂါ ကာကွယ်၊ ထိန်းချုပ်မှုလုပ်ငန်းများ လုပ်ဆောင်ရာတွင် မိမိတို့အနေဖြင့် လစ်ဟာမှုများ မရှိစေရေး အတတ်နိုင်ဆုံး ကြိုးစားဆောင်ရွက်လျက်ရှိပါကြောင်း၊ ယနေ့

ဆွေးနွေးတင်ပြ
ဆက်လက်၍ တိုင်းဒေသကြီး/ပြည်နယ်ပြည်သူ့ကျန်းမာရေးနှင့် ကုသရေးဦးစီးဌာနမှူးများနှင့် တာဝန်ရှိသူများက သက်ဆိုင်ရာ တိုင်းဒေသကြီး/ပြည်နယ်အလိုက် တင်ပြဆွေးနွေးခဲ့ရာ အသွားအလာကန့်သတ်မှုလုပ်ငန်းစီမံခန့်ခွဲမှုအခြေအနေ၊ သံသယ/စောင့်ကြည့်လူနာများ၏ ဓာတ်ခွဲခွဲမှုများပေးပို့စစ်ဆေးမှုအခြေအနေ၊ တောင်ကြီးမြို့နှင့် လားရှိုးမြို့များတွင် ပြည်သူ့ကျန်းမာရေးဆိုင်ရာ ဓာတ်ခွဲဌာနများ ထူထောင်ကာ ကိုဗစ်-၁၉ ရောဂါဓာတ်ခွဲစစ်ဆေးမှုများပြုလုပ်ရန် ဌာနဆိုင်ရာများ၊ လူမှုရေးအဖွဲ့အစည်းများနှင့်ပူးပေါင်းညှိနှိုင်းဆောင်ရွက်မှုအခြေအနေ၊ အသွားအလာကန့်သတ်မှုလုပ်ငန်းများတွင် ပါဝင်ကူညီဆောင်ရွက်နေသော စေတနာ့ဝန်ထမ်းများ နည်းပါးလာမှု၊ စေတနာ့ဝန်ထမ်းများအတွက် အထွေထွေစရိတ်များလိုအပ်မှု၊ နယ်စပ်ဝင်ထွက်ပေါက်များတွင် ရောဂါစောင့်ကြပ်ကြည့်ရှုရေးအဖွဲ့များကို အမြဲတမ်းထားရှိသွားရန်၊ ယခုအခါ ရောဂါကူးစက်ဖြစ်ပွားမှုများ နည်းပါးလာခြင်းကြောင့် ပြည်သူ့အများသည် ပေါ့ဆမှုရှိလာပြီး နှာခေါင်းစည်း(mask) များ တပ်ဆင်မှု အားနည်းလာခြင်းအပေါ်အစွဲ ရောဂါကာကွယ်ရေး နည်းလမ်းများကို လိုက်နာမှုအားနည်းလာခြင်းကိစ္စရပ်များ၊ လုပ်ငန်းဆောင်ရွက်ရာတွင် တွေ့ရှိရသော အခက်အခဲများနှင့် လိုအပ်ချက်များအား ဆွေးနွေးတင်ပြကြသည်။

ဆက်လက်၍ ဒုတိယဝန်ကြီး ဒေါက်တာမြလေးစိန်၊ အမြဲတမ်းအတွင်းဝန် ပါမောက္ခ ဒေါက်တာသက်ခိုင်ဝင်း၊ ပြည်ထောင်စုဝန်ကြီးရုံး ညွှန်ကြားရေးမှူးချုပ် ဒေါက်တာသာထွန်းကျော်နှင့် ပြည်သူ့ကျန်းမာရေးနှင့် ကုသရေးဦးစီးဌာနမှူး ဒေါက်တာစိုးဦးတို့က ဆွေးနွေးမှုများ ပြုလုပ်သည်။

ယင်းနောက်အစည်းအဝေးသို့ တက်ရောက်လာကြသူများက အထွေထွေဆွေးနွေးခြင်းနှင့် အကြံပြုခြင်းများ ဆောင်ရွက်ခဲ့ကြပြီး ပြည်ထောင်စုဝန်ကြီးက နိဂုံးချုပ်အမှာစကားပြောကြားခဲ့ကြောင်း သိရသည်။ သတင်းစဉ်

COVID-19 ရောဂါ စောင့်ကြပ်ကြည့်ရှုမှုနှင့်ပတ်သက်၍ သတင်းထုတ်ပြန်ခြင်း

(၉-၇-၂၀၂၀) ရက်နေ့၊ ည (၈:၀၀)နာရီ

- ၁။ (၉-၇-၂၀၂၀) ရက်နေ့အတွက် COVID-19 ရောဂါ ဓာတ်ခွဲစစ်ဆေးရာတွင် -
 - အမျိုးသားကျန်းမာရေးဓာတ်ခွဲဆိုင်ရာဌာန (ရန်ကုန်) (NHL) မှ (ပထမအသုတ်) ဓာတ်ခွဲနမူနာ (၅၆၃) ခု
 - ဆေးသုတေသနဦးစီးဌာန (DMR) မှ ဓာတ်ခွဲနမူနာ (၁၈၃) ခု
 - ပြည်သူ့ကျန်းမာရေးဓာတ်ခွဲဆိုင်ရာဌာန (မန္တလေး) မှ ဓာတ်ခွဲနမူနာ (၂၆၇) ခုနှင့်
 - ပြည်သူ့ကျန်းမာရေးဓာတ်ခွဲဆိုင်ရာဌာန (မော်လမြိုင်) မှ ဓာတ်ခွဲနမူနာ (၂၆၃) ခု
- စုစုပေါင်း (၁,၂၇၆) ခု အား ယနေ့၊ ညနေတွင် စစ်ဆေးပြီးစီးခဲ့ရာ - COVID-19 ရောဂါ ဓာတ်ခွဲအတည်ပြုလူနာသစ် (၁) ဦး တွေ့ရှိရပါသည်။
- ၂။ (၉-၇-၂၀၂၀) ရက်နေ့၊ ည (၈:၀၀)နာရီအထိ မြန်မာနိုင်ငံတွင် COVID-19 ရောဂါ ဓာတ်ခွဲအတည်ပြုလူနာ (၃၁၉) ဦး ရှိပါသည်။
- ၃။ ဓာတ်ခွဲအတည်ပြု လူနာဟောင်း (old confirmed case) များ၏ ဓာတ်ခွဲနမူနာများတွင် (၂) ကြိမ်ဆက်တိုက်

COVID-19 ရောဂါအတွက် ဓာတ်ခွဲစစ်ဆေးခဲ့မှုအခြေအနေထုတ်ပြန်ချက် (၉-၇-၂၀၂၀) ရက်နေ့၊ ည (၈:၀၀) နာရီ

(၉-၇-၂၀၂၀) ရက်နေ့တွင် အမျိုးသားကျန်းမာရေးဓာတ်ခွဲဆိုင်ရာဌာန (ရန်ကုန်) မှ (ပထမအသုတ်) ဓာတ်ခွဲစစ်ဆေးပြီးစီးခဲ့သည့် ဓာတ်ခွဲနမူနာ	(၅၆၃) ခု
(၉-၇-၂၀၂၀) ရက်နေ့တွင် ဆေးသုတေသနဦးစီးဌာနမှ စစ်ဆေးပြီးစီးခဲ့သည့် ဓာတ်ခွဲနမူနာ	(၁၈၃) ခု
(၉-၇-၂၀၂၀) ရက်နေ့တွင် ပြည်သူ့ကျန်းမာရေးဓာတ်ခွဲဆိုင်ရာဌာန (မန္တလေး) မှ ဓာတ်ခွဲစစ်ဆေးပြီးစီးခဲ့သည့် ဓာတ်ခွဲနမူနာ	(၂၆၇) ခု
(၉-၇-၂၀၂၀) ရက်နေ့တွင် ပြည်သူ့ကျန်းမာရေးဓာတ်ခွဲဆိုင်ရာဌာန (မော်လမြိုင်) မှ ဓာတ်ခွဲစစ်ဆေးပြီးစီးခဲ့သည့် ဓာတ်ခွဲနမူနာ	(၂၆၃) ခု
COVID-19 (SARS-CoV-2) တွေ့ရှိ (ဓာတ်ခွဲအတည်ပြုလူနာသစ်)	(၁) ဦး

ပိုးမတွေ့ရှိသူ (၄) ဦး (Case-210, 224, 277, 278) တွေ့ရှိရသဖြင့် စုစုပေါင်း (၂၅၄) ဦးရှိပြီး ၎င်းတို့အနက် (၂၃၇) ဦးအား ဆေးရုံမှဆင်းခွင့်ပြုခဲ့ပြီးဖြစ်ကာ သတ်မှတ်နေရာများတွင် အသွားအလာ ဆက်လက်ကန့်သတ်၍ စောင့်ကြပ်ကြည့်ရှုလျက်ရှိပါသည်။

၄။ ဓာတ်ခွဲအတည်ပြုလူနာများအနက် သေဆုံးသူ (၆) ဦး ရှိပါသည်။

၅။ (၈-၇-၂၀၂၀) ရက်နေ့၊ မွန်းတည့်(၁၂:၀၀) နာရီမှ (၉-၇-၂၀၂၀) ရက်နေ့၊ မွန်းတည့်(၁၂:၀၀) နာရီအတွင်း တွေ့ရှိရသော စောင့်ကြည့်လူနာအသစ် (၄၁) ဦး ရှိပါသည်။

COVID-19 ရောဂါအတွက် ဓာတ်ခွဲစစ်ဆေးခဲ့မှုအခြေအနေထုတ်ပြန်ချက် (၉-၇-၂၀၂၀) ရက်နေ့၊ ည (၈:၀၀) နာရီ

	အသစ်	ယခုအထိ စုစုပေါင်း
COVID-19 ဓာတ်ခွဲအတည်ပြုလူနာ စုစုပေါင်း (confirmed)	(၁) ဦး	(၃၁၉) ဦး
ကုသမှုခံယူပြီး ရောဂါပိုးကင်းစင်လာသူ (recovered)	(၄) ဦး	(၂၅၄) ဦး
သေဆုံးလူနာ (death)	(၀) ဦး	(၆) ဦး

(၉-၇-၂၀၂၀) ရက်နေ့ ဓာတ်ခွဲစစ်ဆေးမှုများတွင် COVID-19 လူနာတွေ့ရှိမှု ည (၈:၀၀) နာရီ

လူနာအမှတ်စဉ်	အသက်	ကျား/မ	နေရပ်/လိပ်စာ	COVID-19 ရောဂါအတည်ပြုလူနာများနှင့် ထိတွေ့မှု	ပြည်ပသို့ ခရီးသွားရာစခင်း/ နေရာ	ဆေးကုသမှု ခံယူပေးမှု/ ဆေးရုံ	COVID-19 ဓာတ်ခွဲအဖြေ	မှတ်ချက်
319	၂၇ နှစ်	ကျား	မော်ကွန်းတိုက်/သောကြာ၊ ကန်အညိုမြို့နယ်	မရှိ	ရီ (ပီကမ်ပိုင်)	ကော့ဗစ်ဗိုလပ်၊ အထူးကုဆေးရုံကြီး	ဓာတ်ခွဲ	အလေးအလာ ကန့်သတ်ထား ဖို့သူ (ပတ်ဝန်းကျင်ရှိသူ)

ကျန်းမာရေးနှင့် အားကစားဝန်ကြီးဌာန

COVID-19 ရောဂါ စောင့်ကြပ်ကြည့်ရှုမှုနှင့်ပတ်သက်၍ သတင်းထုတ်ပြန်ခြင်း

(၉-၇-၂၀၂၀) ရက်နေ့၊ နံနက် (၈:၀၀)နာရီ

- ၁။ (၈-၇-၂၀၂၀) ရက်နေ့အတွက် အမျိုးသားကျန်းမာရေးဓာတ်ခွဲဆိုင်ရာဌာန (ရန်ကုန်) (NHL) မှ ထပ်မံစစ်ဆေးပြီးခဲ့သော ဓာတ်ခွဲနမူနာ (၂၈၅) ခုတွင် -
 - COVID-19 ရောဂါ ဓာတ်ခွဲအတည်ပြုလူနာသစ် (၁) ဦး တွေ့ရှိရပါသည်။
- ၂။ (၉-၇-၂၀၂၀) ရက်နေ့၊ နံနက် (၈:၀၀) နာရီအထိ မြန်မာနိုင်ငံတွင် COVID-19 ရောဂါ ဓာတ်ခွဲအတည်ပြုလူနာ (၃၁၈) ဦး ရှိပါသည်။
- ၃။ သို့ဖြစ်ပါ၍ (၈-၇-၂၀၂၀) ရက်နေ့တွင် -
 - အမျိုးသားကျန်းမာရေးဓာတ်ခွဲဆိုင်ရာဌာန (ရန်ကုန်) (NHL) မှ (ပထမအသုတ်နှင့် ဒုတိယအသုတ်) ဓာတ်ခွဲနမူနာ (၉၄၀) ခု
 - ဆေးသုတေသနဦးစီးဌာန (DMR) မှ ဓာတ်ခွဲနမူနာ (၁၈၄) ခု
 - ပြည်သူ့ကျန်းမာရေးဓာတ်ခွဲဆိုင်ရာဌာန (မန္တလေး) (PHL-Mdy) မှ ဓာတ်ခွဲနမူနာ (၂၁၆) ခု
 - ပြည်သူ့ကျန်းမာရေးဓာတ်ခွဲဆိုင်ရာဌာန (မော်လမြိုင်) မှ ဓာတ်ခွဲနမူနာ (၁၈၈) ခု
 - ရန်ကုန်မြို့၊ အမှတ် (၁) တပ်မတော်ဆေးရုံကြီး (ခုတင် - ၁၀၀၀) မှ ဓာတ်ခွဲနမူနာ (၁၆၀) ခု စုစုပေါင်း ဓာတ်ခွဲနမူနာ (၁၆၈၈) ခုအား စစ်ဆေးပြီးစီးခဲ့ပါသည်။

COVID-19 ရောဂါအတွက် ဓာတ်ခွဲစစ်ဆေးမှုအခြေအနေထုတ်ပြန်ချက် (၉-၇-၂၀၂၀) ရက်နေ့၊ နံနက် (၈:၀၀) နာရီ

(၈-၇-၂၀၂၀) ရက်နေ့တွင် အမျိုးသားကျန်းမာရေးဓာတ်ခွဲဆိုင်ရာဌာန (ရန်ကုန်) (NHL) မှ ထပ်မံစစ်ဆေးပြီးစီးခဲ့သည့် ဓာတ်ခွဲနမူနာ	(၂၈၅) ခု
COVID-19 (SARS-CoV-2) တွေ့ရှိ (ဓာတ်ခွဲအတည်ပြုလူနာသစ်) (positive)	(၁) ဦး

COVID-19 ရောဂါအတွက် ဓာတ်ခွဲစစ်ဆေးမှုအခြေအနေထုတ်ပြန်ချက် (၉-၇-၂၀၂၀) ရက်နေ့၊ နံနက် (၈:၀၀) နာရီ

	အသစ်	ယခုအထိ စုစုပေါင်း
COVID-19 ဓာတ်ခွဲအတည်ပြုလူနာ စုစုပေါင်း (confirmed)	(၁) ဦး	(၃၁၈) ဦး
ကုသမှုခံယူပြီး ရောဂါပိုးကင်းစင်လာသူ (recovered)	(၀) ဦး	(၂၅၀) ဦး
သေဆုံးလူနာ (death)	(၀) ဦး	(၆) ဦး

COVID-19 ရောဂါအတွက် ဓာတ်ခွဲစစ်ဆေးမှုအခြေအနေ (၉-၇-၂၀၂၀) ရက်နေ့၊ နံနက် (၈:၀၀) နာရီ

လူနာအမှတ်စဉ်	အသက်	ကျား/မ	နေရပ်/လိပ်စာ	COVID-19 ရောဂါအတည်ပြုလူနာများနှင့် ထိတွေ့မှု	ပြည်ပသို့ ခရီးသွားရာစခင်း/ နေရာ	ဆေးကုသမှု ခံယူပေးမှု/ ဆေးရုံ	COVID-19 ဓာတ်ခွဲအဖြေ	မှတ်ချက်
318	၆ နှစ်	ကျား	ကျောက်မြို့နယ်၊ ဗူးမြိုင်ရပ်	မရှိ	ရီ (ခါနီဆူ နိုင်ငံ)	ပြည်သူ့ဆေးရုံ၊ တီးတင်မြို့	ဓာတ်ခွဲ	အလေးအလာ ကန့်သတ်ထား ဖို့သူ (ပတ်ဝန်းကျင်ရှိသူ)

ကျန်းမာရေးနှင့် အားကစားဝန်ကြီးဌာန

ရန်ကုန်တောင်ပိုင်းခရိုင် သုံးခွမြို့နယ်၌ ပထမအကြိမ် ပိုက်ချက်များ တင်ဒါရောင်းချခြင်းအခမ်းအနား ကျင်းပ

သုံးခွ ဇူလိုင် ၉ ရန်ကုန်တောင်ပိုင်းခရိုင် သုံးခွမြို့နယ် ပိုက်ချက်များ တင်ဒါရောင်းချခြင်း အခမ်းအနားကို ယမန်နေ့ နံနက် ၁၀ နာရီတွင် သုံးခွမြို့နယ် ငါးလုပ်ငန်း ဦးစီးဌာနမှူးရုံး၌ ကျင်းပခဲ့ရာ တောင်ပိုင်းခရိုင် ငါးလုပ်ငန်းဦးစီးဌာနမှူး ဦးအေးနိုင်၊ မြို့နယ်ငါးလုပ်ငန်းဦးစီးဌာနမှူး ဦးတင်ဝင်းနှင့် မြို့နယ်

တင်ဒါရောင်းချရေးအဖွဲ့ဝင်များတက်ရောက်ခဲ့ပြီး တင်ဒါပိုက်ချက် ၁၁၆ ချက်အား ရောင်းချပြီးစီးခဲ့သည်။ ကျန်ရှိသော တင်ဒါပိုက်ချက် ၁၉ ချက်အား ဒုတိယအကြိမ် ဆက်လက်ရောင်းချသွားမည် ဖြစ်ကြောင်း သိရသည်။

သတင်းစဉ်



ခြောက်နှစ်အရွယ် ကလေးတစ်ဦးအပါအဝင် ကိုဗစ်-၁၉ ရောဂါပိုးရှိသူ နှစ်ဦးထပ်မံတွေ့ရှိ၊ ရောဂါပိုးရှိသူ စုစုပေါင်း ၃၁၉ ဦး ရှိပြီ

နေပြည်တော် ဧပြီလ ၉

ယနေ့တွင် ကိုဗစ်-၁၉ ရောဂါပိုးရှိသူ နှစ်ဦးထပ်မံတွေ့ရှိသဖြင့် ယနေ့အထိ ရောဂါပိုးရှိသူ စုစုပေါင်း ၃၁၉ ဦး ရှိပြီဖြစ်ကြောင်း၊ ထပ်တိုးလူနာ နှစ်ဦးမှာ ချင်းပြည်နယ် တွန်းဇံမြို့နယ်မှ ခြောက်နှစ်အရွယ် ကလေးတစ်ဦး (အိန္ဒိယနိုင်ငံမှ ပြန်လည်ဝင်ရောက်လာသူ)နှင့် စစ်ကိုင်းတိုင်းဒေသကြီး တန့်ဆည်မြို့နယ်မှ တစ်ဦး (ဖိလစ်ပိုင်နိုင်ငံမှ ပြန်လည်ဝင်ရောက်လာသူ)တို့ဖြစ်ကြောင်း သိရသည်။

ရောဂါပိုးတွေ့ရှိသူ ၃၁၉ ဦးအနက် သေဆုံးသူ ခြောက်ဦး၊ နှစ်ကြိမ်ဆက်တိုက် ပိုးမတွေ့ရှိတော့သူ ၂၅၄ ဦး၊ ဆေးရုံမှဆင်းခွင့်ပြုခဲ့သူ ၂၃၇ ဦးနှင့် ဧပြီလ ၈ ရက် မွန်းတည့် ၁၂ နာရီမှ ဧပြီလ ၉ ရက် မွန်းတည့် ၁၂ နာရီအတွင်း စောင့်ကြည့်လူနာ အသစ် ၄၁ ဦးရှိကြောင်း ကျန်းမာရေးနှင့် အားကစားဝန်ကြီးဌာန၏ ထုတ်ပြန်ချက်များအရ သတင်းရရှိသည်။

သတင်းစဉ်

မြန်မာနိုင်ငံအတွင်း ကိုရိုနာဗိုင်းရပ်စ် စောင့်ကြပ်ကြည့်ရှုမှု အခြေအနေ

ဓာတ်ခွဲစစ်ဆေးသူစုစုပေါင်း	ပိုးတွေ့လူနာပေါင်း
၈၈၂၃၄	၃၁၉
ရောဂါပိုးကင်းစင်လာသူ	သေဆုံးသူ
၂၅၄	၆

စောင့်ကြည့်လူနာ စုစုပေါင်း - ၆၂၃၃

ရောဂါကင်းစင်၍ ဆေးရုံမှ ဆင်းခွင့်ရရှိသူ - ၂၃၇ ဦး (အသွားအလာ ဆက်လက်ကန့်သတ်ထားရှိ)

◆ ပြည်နယ်နှင့် တိုင်းဒေသကြီးများ၌ ရောဂါပိုး တွေ့ရှိမှုနှင့် သေဆုံးသူ စာရင်းဖော်ပြမှု

စဉ်	ပြည်နယ်/တိုင်းဒေသကြီး	ပိုးတွေ့ရှိသူ	သေဆုံးသူ
၁	ရန်ကုန်	၂၄၆	၅
၂	ရခိုင်	၁၂	
၃	ချင်း	၁၁	
၄	စစ်ကိုင်း	၉	
၅	ပဲခူး	၉	၁
၆	မွန်	၆	
၇	ရှမ်း(တောင်)	၄	
၈	မန္တလေး	၃	
၉	ရှမ်း(ရှေ့)	၃	
၁၀	ရှမ်း(မြောက်)	၃	
၁၁	မကွေး	၃	
၁၂	ကရင်	၃	
၁၃	နေပြည်တော်	၂	
၁၄	ဧရာဝတီ	၂	
၁၅	ကချင်	၂	
၁၆	တနင်္သာရီ	၁	
စုစုပေါင်း		၃၁၉	၆

◆ ယနေ့အချိန်ထိ ကယားပြည်နယ်တွင် ရောဂါပိုးတွေ့ရှိသူ မရှိပါ။

ကိုးကား - ကျန်းမာရေးနှင့်အားကစားဝန်ကြီးဌာန ၉-၇-၂၀၂၀ ရက်၊ ည (၈) နာရီ

ကမ္ဘာ့နိုင်ငံများမှ ကိုဗစ်-၁၉ ရောဂါ ကူးစက် / သေဆုံးမှု အများဆုံး ၁၀ နိုင်ငံ

နိုင်ငံအမည်	ကိုဗစ်-၁၉ ရောဂါ ပိုးတွေ့ရှိသူ	ရောဂါပိုး ကင်းစင်သွားသူ	ပိုးတွေ့ သေဆုံးလူနာ
အမေရိကန်	၃၁၅၉၆၇၁	၁၃၉၃၂၅၆	၁၃၄၈၈၈
ဘရာဇီး	၁၇၁၉၆၆၀	၁၁၅၂၄၆၇	၆၈၀၈၉
အိန္ဒိယ	၇၇၁၈၆၆	၄၇၈၁၂၄	၂၁၁၇၄
ရုရှား	၇၀၇၃၀၁	၄၈၁၃၁၆	၁၀၈၄၃
ပီရူး	၃၁၂၉၁၁	၂၀၄၇၄၈	၁၁၁၃၃
ချီလီ	၃၀၃၀၈၃	၂၇၁၇၀၃	၆၅၇၃
စပိန်	၂၉၉၅၉၃	၈၈၈၁၆	၂၈၃၉၆
ဗြိတိန်	၂၈၆၉၇၉	၈၈၈၁၆	၄၄၅၁၇
မက္ကဆီကို	၂၇၅၀၀၃	၁၆၇၇၉၅	၃၂၇၉၆
အီရန်	၂၅၀၄၅၈	၂၁၂၇၆	၁၂၃၀၅

အာဆီယံနိုင်ငံများမှ ကိုဗစ်-၁၉ ရောဂါ သတင်းထုတ်ပြန်ချက်

နိုင်ငံအမည်	ကိုဗစ်-၁၉ ရောဂါ ပိုးတွေ့ရှိသူ	ရောဂါပိုး ကင်းစင်သွားသူ	ပိုးတွေ့ သေဆုံးလူနာ
အင်ဒိုနီးရှား	၇၀၇၃၆	၃၂၆၅၁	၃၄၁၇
ဖိလစ်ပိုင်	၅၁၇၅၄	၁၂၈၁၃	၁၃၁၄
စင်ကာပူ	၄၅၄၂၃	၄၁၃၂၃	၂၆
မလေးရှား	၈၆၈၃	၈၄၉၉	၁၂၁
ထိုင်း	၃၂၀၂	၃၀၈၅	၅၈
ဗီယက်နမ်	၃၆၉	၃၄၇	၀
မြန်မာ	၃၁၉	၂၅၄	၆
ဘရူနိုင်း	၁၄၁	၁၃၈	၃
ကမ္ဘောဒီးယား	၁၄၁	၁၃၁	၀
လာအို	၁၉	၁၉	၀

◆ ရေဖုံးမှ ပြန်လည်ဝင်ရောက်လာသူများအနေဖြင့် မေ ၁ ရက်မှ မေ ၃ ရက်အထိ ၁၆၈၀၊ ဧပြီလ ၃ ရက်မှ ဧပြီလ ၃ ရက်အထိ ၂၅၃၃၈ ဦး၊ ဧပြီလ ၃ ရက်တွင် ၆၆၇ ဦး၊ ဧပြီလ ၂ ရက်တွင် ၇၂၈ ဦး၊ ဧပြီလ ၃ ရက်တွင် ၁၁၃၄ ဦး၊ ဧပြီလ ၄ ရက်တွင် ၈၁၃ ဦး၊ ဧပြီလ ၅ ရက်တွင် ၇၂၈ ဦး၊ ဧပြီလ ၆ ရက်တွင် ၁၁၄၂ ဦး၊ ဧပြီလ ၇ ရက်တွင် ၈၅၁ ဦး၊ ဧပြီလ ၈ ရက်တွင် ၆၆၈ ဦး၊ ယနေ့ ၇ ရက် ဧပြီလ ၉ ရက်တွင် ၄၄၅၂၃ ဦးတို့ ပြန်လည်ဝင်ရောက်ခဲ့ပြီး ဖြစ်သည်။

ယနေ့ ပြန်လည်ဝင်ရောက်သူများမှာ တိုင်းဒေသကြီး၊ ပြည်နယ်အသီးသီးမှ အမျိုးသား ၄၆၆ ဦး၊ အမျိုးသမီး ၃၁၇ ဦး စုစုပေါင်း ၇၈၃ ဦးဖြစ်ကြောင်း သိရသည်။

ထိန်းသိမ်းအောင်(ပြန်/ဆက်)



ပိုင်းမော်မြို့နယ်ရှိ နန်လွန်းဆည်နှင့် ဝါရောင်ဆည်များသို့ ငါးမျိုးများစိုက်ထည့်

ပိုင်းမော် ဧပြီလ ၉

ပိုင်းမော်မြို့နယ်အတွင်းရှိ နန်မြင်းချောင်း၊ နန်လွန်းဆည်နှင့် ဝါရောင်ဆည် အတွင်းသို့ ဧပြီလ ၇ ရက်က ငါးမျိုးစိုက်ထည့်ရာ ပြည်နယ်ဦးစီးဌာနမှူး ဦးဝင်းမြင့်စော၊ မြို့နယ်အုပ်ချုပ်ရေးမှူး ဦးထွန်းထွန်း၊ ဌာနဆိုင်ရာများနှင့် အမျိုးသမီးရေးရာအဖွဲ့များ တက်ရောက်ပြီး ငါးမြစ်ချင်းကောင်ရေ စုစုပေါင်း ၅၀၀၀၀ အား မျိုးစိုက်ထည့်ခဲ့ကြောင်း သိရသည်။

သတင်းစဉ်

မနက်ဖြန်နံနက်အထိ ခန့်မှန်းချက်

နေပြည်တော် ဧပြီလ ၉

စစ်ကိုင်းတိုင်းဒေသကြီးအောက်ပိုင်း၊ မန္တလေးတိုင်း ဒေသကြီးနှင့် မကွေးတိုင်းဒေသကြီးတို့တွင် နေရာ ကွက်ကျား၊ နေပြည်တော်၊ ပဲခူးတိုင်းဒေသကြီး၊ ရန်ကုန် တိုင်းဒေသကြီး၊ ကရင်ပြည်နယ်နှင့် မွန်ပြည်နယ်တို့တွင် နေရာကျကျ၊ ဧရာဝတီတိုင်းဒေသကြီး၊ တနင်္သာရီတိုင်း ဒေသကြီး၊ ရှမ်းပြည်နယ်၊ ရခိုင်ပြည်နယ်နှင့် ကယား ပြည်နယ်တို့တွင် နေရာစိပ်စိပ်နှင့် ကျန်တိုင်းဒေသကြီး နှင့် ပြည်နယ်တို့တွင် နေရာအနှံ့အပြား မိုးထစ်ချုန်း ရွာပြီး စစ်ကိုင်းတိုင်းဒေသကြီးအထက်ပိုင်းနှင့် ကချင် ပြည်နယ်တို့တွင် နေရာကွက်၍ မိုးကြိုးနိုင်သည်။ ရွာရန်ရာနှုန်း ၈၀ ဖြစ်သည်။

မိုး/လေ

ပုလဲမြို့နယ်၌ နိုင်ငံတော်အစိုးရက ဒုတိယအကြိမ်ထောက်ပံ့သည့် ထောက်ပံ့ငွေများကို ပြည်သူ့လက်ဝယ်အရောက် ပေးအပ်

ပုလဲ ဧပြီလ ၉

စစ်ကိုင်းတိုင်းဒေသကြီး ပုလဲမြို့နယ်တွင် နိုင်ငံတော်အစိုးရ က ကိုဗစ်-၁၉ ဖြစ်ပွားနေစဉ်ကာလအတွင်း နိုင်ငံတော်လုံးလုံးရှိ ပုံမှန်ဝင်ငွေမရှိသော အိမ်ထောင်စုများကို ဒုတိယအကြိမ် ထောက်ပံ့မှုအနေဖြင့် တစ်အိမ်ထောင်စုလျှင် ငွေကျပ် ၁၅၀၀၀ ကို ပြည်သူ့လက်ဝယ်အရောက်ထောက်ပံ့ပေးလျက် ရှိကြောင်း ပုလဲမြို့နယ်အုပ်ချုပ်ရေးမှူး ဦးသန်းနိုင်ထံမှ သိရသည်။

ဒုတိယအကြိမ် ထောက်ပံ့မှုအနေဖြင့် ကျေးရွာအုပ်စု ၅၉ အုပ်စုမှ ကျေးရွာ ၁၉၁ ရွာအတွင်းရှိ အိမ်ထောင်စု ၂၂၆၇၇ စုအတွက် ငွေကျပ် ၃၄၀၅၅၀၀၀ ကို ဧပြီလ ၉ ရက်နေ့ ည ၁၂ နာရီခန့်တွင် ထောက်ပံ့ပေးခဲ့ကြောင်း သိရသည်။

ပုလဲမြို့နယ်အတွင်း ပုံမှန်ဝင်ငွေမရှိသော အိမ်ထောင်စု များကို ပထမအကြိမ်ထောက်ပံ့မှုအနေဖြင့် ရက်စွဲငါးမျိုးကို အိမ်ထောင်စု ၁၀၂၁၃ စုကို ထောက်ပံ့ပေးနိုင်ခဲ့ပြီး အကြောင်း အမျိုးမျိုးကြောင့် ပထမအကြိမ်တွင် ထောက်ပံ့ရန်ကျန်ရှိခဲ့ သည့် မိသားစုဝင်များအား ယခုဒုတိယအကြိမ် ထောက်ပံ့မှု အနေဖြင့် လက်ဝယ်အရောက် ထောက်ပံ့ငွေများ ပေးအပ်ခဲ့ ကြောင်း သိရသည်။

မွှေးကြူဇင် (မုံရွာကိုယ်ပွား)

ဖရူဆိုမြို့နယ်၌ သီးနှံများ အထွက်တိုးလျက်ရှိ

ဖရူဆို ဧပြီလ ၉

ကယားပြည်နယ် ဖရူဆိုမြို့နယ် မိုဆိုကျေးရွာရှိ မိုဆို စိုက်ပျိုးရေးနှင့်အထွေထွေလုပ်ငန်း သမဝါယမအသင်း အနေဖြင့် သမဝါယမလယ်ယာမြေ အဆင့်မြှင့်တင်ပြုပြင်ခြင်း လုပ်ငန်းကို အကောင်အထည်ဖော်ဆောင်ရွက်လျက်ရှိရာ အသင်းသားတောင်သူများ၏ လယ်ယာမြေများအား ဒုတိယ တန်းစား လယ်ယာမြေအဖြစ် အဆင့်မြှင့်တင်နိုင်ခဲ့ခြင်း ကြောင့် သီးနှံအထွက်နှုန်းပိုမိုတိုးတက်သဖြင့် အသင်းသား တောင်သူများ ဝင်ငွေတိုးလျက်ရှိကြောင်း သိရသည်။

သတင်းစဉ်

ကိုဗစ်- ၁၉ ရောဂါ ကာကွယ်၊ ထိန်းချုပ်၊ ကုသရေးအတွက် လိုအပ်သည့်နေရာများတွင် အသုံးပြုနိုင်ရန် မန္တလေးတိုင်းဒေသကြီးအစိုးရအဖွဲ့သို့ အလှူငွေများ လာရောက်လှူဒါန်း

မန္တလေး ဇူလိုင် ၉
မန္တလေးတိုင်းဒေသကြီးအတွင်း ကိုဗစ်-၁၉ ရောဂါ ကာကွယ်၊ ထိန်းချုပ်၊ ကုသရေးဆိုင်ရာလုပ်ငန်းများအတွက် လိုအပ်သည့်နေရာများတွင် အသုံးပြုနိုင်ရန် Primus Advanced Technologies Co., Ltd. မှ အလှူငွေကျပ် သိန်း ၁၀၀ နှင့် မန္တလေးတိုင်းဒေသကြီး ကုန်စည်ပို့ဆောင်ရေး ဝန်ဆောင်မှုလုပ်ငန်းရှင်များအသင်းမှ အလှူငွေကျပ် သိန်း ၃၀ ကို မန္တလေးတိုင်းဒေသကြီးအစိုးရအဖွဲ့ရုံးသို့ ယမန်နေ့ ညနေ ၃ နာရီက လာရောက်လှူဒါန်းခဲ့ရာ မန္တလေးတိုင်းဒေသ ကြီး လျှပ်စစ်၊ စွမ်းအင်နှင့် ဆောက်လုပ်ရေးဝန်ကြီး ဦးဇော်ညွန့်အောင်က လက်ခံရယူပြီး ဂုဏ်ပြု

မှတ်တမ်းလွှာများ ပြန်လည်ပေးအပ်ခဲ့ကြောင်း သိရသည်။
မန္တလေးတိုင်းဒေသကြီးအတွင်း၌ ကိုဗစ်-၁၉ ရောဂါ ကာကွယ်၊ ထိန်းချုပ်၊ ကုသရေးဆိုင်ရာကိစ္စရပ်များနှင့်စပ်လျဉ်း၍ လိုအပ်သည့် နေရာများတွင် အသုံးပြုနိုင်ရန်အတွက် စေတနာရှင် ရဟန်းရှင်လူ ပြည်သူများနှင့် ကုမ္ပဏီများ၊ လူမှုအသင်းအဖွဲ့အစည်းများမှ အလှူငွေများ၊ ကျန်းမာရေးအထောက်အကူပြုပစ္စည်းများ၊ ဆန်၊ ဆီ၊ ဆား အစရှိသည့် ပစ္စည်းများကို မန္တလေးတိုင်းဒေသကြီးအစိုးရအဖွဲ့ရုံး သို့ လာရောက်လှူဒါန်းလျက်ရှိကြောင်း သိရသည်။
မင်းထက်အောင်(မန်းကိုယ်ပွား)



ထိုင်ဝမ်(တရုတ်-တိုင်ပေ)၌ အခက်အခဲကြုံတွေ့နေရသည့် မြန်မာနိုင်ငံသားများအား ပြန်လည်ခေါ်ဆောင်ခဲ့

နေပြည်တော် ဇူလိုင် ၉
ပြည်ပမှ ကိုဗစ်-၁၉ ရောဂါ ကူးစက် ပြန့်ပွားမှုအန္တရာယ်မှ ကာကွယ်စောင့် ရောက်နိုင်ရေးအတွက် အစီအမံများကို ဆက်လက်ချမှတ်ဆောင်ရွက်လျက်ရှိ ရာ မြန်မာနိုင်ငံသို့ ပျံသန်းပြေးဆွဲသည့် လေကြောင်းခရီးစဉ်များ ယာယီ ရပ်ဆိုင်းမှုကြောင့် ထိုင်ဝမ်(တရုတ်- တိုင်ပေ)၌ ရောက်ရှိနေပြီး မြန်မာ နိုင်ငံသို့ပြန်ရန် အခက်အခဲကြုံတွေ့ နေရသည့် မြန်မာနိုင်ငံသား ၅၅ ဦးအား China Airline Cargo လေယာဉ်ဖြင့် မြန်မာနိုင်ငံသို့ ပြန်လည်ပို့ဆောင်ပေး ခဲ့ရာ ယနေ့နံနက် ၉ နာရီ ၂၅ မိနစ် တွင် ရန်ကုန်အပြည်ပြည်ဆိုင်ရာ လေဆိပ်သို့ အဆင်ပြေချောမွေ့စွာ ပြန်လည်ရောက်ရှိခဲ့ကြသည်။
ယင်းမြန်မာနိုင်ငံသားများ ရန်ကုန် အပြည်ပြည်ဆိုင်ရာ လေဆိပ်သို့ ရောက်ရှိချိန်တွင် လူဝင်မှုကြီးကြပ်ရေး၊ ကျန်းမာရေးစစ်ဆေးရေးနှင့် ၂၁ ရက် တာအသွားအလာကန့်သတ်ရေးတိုင်းရင်း တို့ကို အလုပ်သမား၊ လူဝင်မှုကြီးကြပ် ရေးနှင့် ပြည်သူ့အင်အားဝန်ကြီးဌာန၊



ကျန်းမာရေးနှင့် အားကစားဝန်ကြီး ဌာနနှင့် ရန်ကုန်တိုင်းဒေသကြီးအစိုးရ အဖွဲ့တို့မှ သက်ဆိုင်ရာအခန်းကဏ္ဍ အလိုက် တာဝန်ယူဆောင်ရွက်ပေးခဲ့ သည်။
နိုင်ငံတကာ ခရီးသည်တင် လေယာဉ်များ ပျံသန်းမှု ယာယီ ရပ်ဆိုင်းထားခြင်းကြောင့် ပြည်ပ နိုင်ငံအသီးသီးတွင် ပိတ်မိ၍ အခက် အခဲကြုံတွေ့နေကြသည့် မြန်မာနိုင်ငံ သားများအား ပြန်လည်ခေါ်ဆောင်နိုင် ရေးအတွက် ကိုဗစ်-၁၉ ကာကွယ်၊ ထိန်းချုပ်၊ ကုသရေးအမျိုးသားအဆင့် ဗဟိုကော်မတီ၏ လမ်းညွှန်ချက်နှင့် အညီ နိုင်ငံခြားရေးဝန်ကြီးဌာနအနေ ဖြင့် သက်ဆိုင်ရာ မြန်မာသံရုံး၊

လှိုင်သာယာမြို့နယ်၌ ငါးဖမ်းရေလုပ်သားများအတွက် အခြေခံလုပ်ငန်းခွင်ကျန်းမာရေးနှင့် အသက်အန္တရာယ်ကင်းရှင်းရေးသင်တန်းဖွင့်

ရန်ကုန် ဇူလိုင် ၉
ရန်ကုန်မြောက်ပိုင်းခရိုင် လှိုင်သာယာ(အနောက်ပိုင်း)မြို့နယ်၌ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန ရန်ကုန်တိုင်းဒေသကြီး ငါးလုပ်ငန်း ဦးစီးဌာနမှ ပင်လယ်ပြင်ငါးဖမ်းရေလုပ်သားများအတွက် လုပ်ငန်းခွင် ကျန်းမာရေးနှင့် အသက်အန္တရာယ်ကင်းရှင်းရေးအတွက် ရည်ရွယ်၍ အခြေခံ လုပ်ငန်းခွင်ကျန်းမာရေးနှင့် အသက်အန္တရာယ်ကင်းရှင်းရေးသင်တန်းကို ယနေ့နံနက် ၉ နာရီက ငွေပင်လယ်ငါးချဆိပ်ကမ်း၌ စတင်ဖွင့်လှစ်သည်။
ရှေးဦးစွာ လှိုင်သာယာ အမှတ်(၁)တိုင်းဒေသကြီးလွှတ်တော်ကိုယ်စား လှယ်ဦးဝင်းမောင်က အဖွင့်အမှာစကား ပြောကြားသည်။ ထို့နောက် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန ရန်ကုန်တိုင်းဒေသကြီး တိုင်းဦးစီးမှူး ဒေါက်တာယဉ်မိုးက ပင်လယ်ပြင်ငါးဖမ်းရေလုပ်သားများအတွက် အခြေခံ လုပ်ငန်းခွင်ကျန်းမာရေးနှင့် အသက်အန္တရာယ်ကင်းရှင်းရေးသင်တန်း ဖွင့်လှစ် ရခြင်းရည်ရွယ်ချက်နှင့်ပတ်သက်၍ ရှင်းလင်းပြောကြားပြီး သင်တန်းများကို လည်း ဆက်လက်ဖွင့်လှစ်သွားမည်ဖြစ်ကြောင်း၊ သင်တန်းသားများမှတ်တမ်းပင် လယ်ပြင်ရေလုပ်သားများအား ဆက်လက်မျှဝေပေးသွားမည်ဖြစ်ကြောင်း ပြောကြားသည်။
သင်တန်းဖွင့်ပွဲအခမ်းအနားတွင် လွှတ်တော်ကိုယ်စားလှယ်များ၊ ဌာန ဆိုင်ရာများနှင့် သင်တန်းသားများ တက်ရောက်ခဲ့ပြီး သင်တန်းကို ဇူလိုင် ၉ ရက်မှ ၁၀ ရက်အထိ နှစ်ရက်ကြာ ဖွင့်လှစ်သွားမည်ဖြစ်ကြောင်း သိရသည်။
မြသန္တာဝင်း

သထုံငါးလုပ်ငန်းစခန်း၌ အခြေခံငါးမွေးမြူရေးနှင့် ငါးဆေးထိုးသားဖောက်သင်တန်းဖွင့်



သထုံ ဇူလိုင် ၉
စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန မွန်ပြည်နယ်ငါးလုပ်ငန်း ဦးစီးဌာနမှ ကြီးမှူး၍ အခြေခံငါးမွေးမြူရေးနှင့် ငါးဆေးထိုးသားဖောက်သင်တန်း ဖွင့်ပွဲ အခမ်းအနားကို မွန်ပြည်နယ် သထုံမြို့နယ် သထုံငါးလုပ်ငန်းသင်တန်း ကျောင်းခန်းမ၌ ယမန်နေ့ နံနက် ၉ နာရီတွင် ကျင်းပသည်။
သင်တန်းဖွင့်ပွဲတွင် မွန်ပြည်နယ် ငါးလုပ်ငန်းဦးစီးဌာနမှူး ဦးဌေးဝင်းက အဖွင့်အမှာစကားပြောကြားကာ သင်တန်းဖွင့်လှစ်ရခြင်းရည်ရွယ်ချက်များအား ရှင်းလင်းပြောကြားသည်။
အဆိုပါသင်တန်းကို သုံးရက်ကြာ သင်ကြားပို့ချသွားမည်ဖြစ်ပြီး တက္ကသိုလ်တပ်ရင်းတပ်ဖွဲ့၊ စစ်မှုထမ်းဟောင်းအဖွဲ့နှင့် မော်လမြိုင်ခရိုင်နှင့် သထုံခရိုင်အတွင်းမှ သင်တန်းသား ၂၅ ဦး တက်ရောက်လျက်ရှိကြောင်း သိရ သည်။
သတင်းစဉ်

Cash for Work စီမံကိန်းနှင့် ကျေးရွာမတည်ရန်ပုံငွေစီမံကိန်း စီမံကိန်းဆောင်ရွက်ခွင့်ရကျေးရွာများ မိတ်ဆက်

မင်းလှ ဇူလိုင် ၉
ပဲခူးတိုင်းဒေသကြီး မင်းလှမြို့နယ် ကျေးလက်ဒေသဖွံ့ဖြိုးတိုးတက်ရေးဦးစီး ဌာနမှူး ဦး Cash For Work စီမံကိန်းနှင့် ကျေးရွာမတည်ရန်ပုံငွေစီမံကိန်း ဆောင်ရွက်ခွင့်ရကျေးရွာများ မိတ်ဆက်ရှင်းလင်းပွဲကို ယနေ့နံနက် ၁၀ နာရီက ဆောင်ရွက်ခဲ့ကြောင်း သိရသည်။
ရှေးဦးစွာ ကျေးလက်ဒေသဖွံ့ဖြိုးတိုးတက်ရေးဦးစီးဌာန မြို့နယ်ဦးစီးမှူး ဦးလှခေးက ကိုဗစ်-၁၉ ရောဂါကြောင့် ကျေးလက်နေပြည်သူများ၏ လူမှုစီးပွား ရှေးထိုခိုက်မှုများကို တုံ့ပြန်ဆောင်ရွက်သည့်အနေဖြင့် မြို့နယ်အတွင်းရှိ ဝင်ငွေ နည်းပါးသော ကျေးလက်နေပြည်သူများအတွက် အလုပ်အကိုင်အခွင့်အလမ်းများ ဖော်ဆောင်ပေးခြင်းဖြင့် ပုံမှန်ဝင်ငွေရရှိစေရန်၊ လမ်းတံတားနှင့် အခြေခံ အဆောက်အအုံများ ဖွံ့ဖြိုးတိုးတက်စေရန်ရည်ရွယ်၍ Cash For Work စီမံကိန်း ကို ဆောင်ရွက်ရခြင်းဖြစ်ကြောင်း၊ အသေးစားစီးပွားရေးလုပ်ငန်းများ ပြန်လည် လုပ်ကိုင်ဆောင်ရွက်နိုင်ရေးနှင့် တိုးချဲ့ဆောင်ရွက်နိုင်ရေးကို ရည်ရွယ်၍ ကျေးရွာ မတည်ရန်ပုံငွေစီမံကိန်းကို ဆောင်ရွက်ရခြင်းဖြစ်ကြောင်း မိတ်ဆက်ရှင်းလင်း ပြောကြားသည်။
မင်းလှမြို့နယ်၌ ၂၀၁၉-၂၀၂၀ ဘဏ္ဍာနှစ်အတွက် Cash For Work စီမံကိန်းကျေးရွာ ကျေးရွာမတည်ရန်ပုံငွေစီမံကိန်း ကျေးရွာရစ်ရွာ ရွေးချယ်ထားပြီး ကျေးရွာများ၌ ကော်မတီများဖွဲ့စည်းပြီး စီမံကိန်းလုပ်ငန်း များကို ဇူလိုင်၊ ဩဂုတ်၊ စက်တင်ဘာလများတွင် အပြီးဆောင်ရွက်သွားမည် ဖြစ်ကြောင်း သိရသည်။
ပေါက်စ (မင်းလှ)

□ လှည်းကူးမြို့နယ်မှ
ကိုဗစ်-၁၉ ရောဂါသည် လူထုထပ်ရာနေရာများတွင် ကူးစက်ပြန့်ပွားနိုင်သည့် ရောဂါမျိုးဖြစ်သဖြင့် ကျောင်းသား ကျောင်းသူများအား ကျောင်းအဝင်မှစတင်ကာ တစ်ဦးနှင့် တစ်ဦး ခြောက်ပေအကွာ တန်းစီစေပြီး ကျောင်းရှေ့တွင် လက်များကိုဆေးကြောသန့်ရှင်းစင်ကြယ်စေရန် လက်ဆေး ဘောင် ခြောက်ခုကိုလည်း တပ်ဆင်ပေးထားကြောင်း၊ ကျောင်းအတွင်း ကျောင်းသား ကျောင်းသူများ သိရှိလိုက်နာ ရမည့် ကိုဗစ်-၁၉ ရောဂါ အသိပညာပေး ဗီဒီယို၊ ပုံစာတမ်းများ၊ အသိပညာပေးဆိုင်ရာတိုက်များကိုလည်း ပြသထားရှိခြင်းနှင့် မိဘ၊ ဆရာ၊ ကျောင်းသား ကျောင်းသူများ လိုက်နာရမည့် အသိပညာပေးလမ်းညွှန်များကိုလည်း ပြသဆောင်ရွက်ထား ကြောင်း၊ ကျောင်းအတွင်းရှိ စာသင်ခန်းများ၊ မုန့်ဈေးတန်း များနှင့် သန့်စင်ခန်းများတွင် လက်များကို ဆေးကြော သန့်စင်နိုင်စေရန် လက်ဆေးဘောင် ၃၉ လုံးကိုလည်း တပ်ဆင်ဆောင်ရွက်ပြီးစီးကြောင်း သိရသည်။

အဆိုပါ အခြေခံပညာအထက်တန်းကျောင်း (မြို့မ) ကျောင်းသည် ပညာရေးဝန်ကြီးဌာနနှင့် စိုးကုမ္ပဏီလီမိ တက်တို့ ပူးပေါင်း၍ အခြေခံပညာအထက်တန်းကျောင်း များမှ ကိုဗစ်-၁၉ ကာကွယ်ရေး စံပြုကျောင်းအဖြစ် ရွေးချယ် သွားမည့်ပြင်ပွဲတွင် ရန်ကုန်တိုင်းဒေသကြီးအတွင်းရှိ ခရိုင် လေးခရိုင်များအနက်မှ မြောက်ပိုင်းခရိုင် ကိုယ်စားပြု ကျောင်းအဖြစ်လှည်းကူးမြို့နယ်အခြေခံပညာအထက်တန်း ကျောင်း(မြို့မ)ကျောင်းမှ ဝင်ရောက်ယှဉ်ပြိုင်ထားရှိကြောင်း သိရသည်။
ကိုဗစ်-၁၉ ရောဂါ ကြိုတင်ကာကွယ်ရေးအတွက် ကျောင်းများဖွင့်မီ ကျန်းမာရေးနှင့် အားကစားဝန်ကြီး ဌာနမှ ထုတ်ပြန်ထားသော သတ်မှတ်ချက်များနှင့်အညီ ကြိုတင်ပြင်ဆင်ထားရှိပြီး ပိုးသတ်ဆေးဖုန်းခြင်းလုပ်ငန်း များနှင့် ကျောင်းပတ်ဝန်းကျင် သန့်ရှင်းသန့်ရှင်းရေးလုပ်ငန်း များကိုလည်း ဆောင်ရွက်သွားမည်ဖြစ်ကြောင်း သိရသည်။
နိုင်လင်း(လှည်းကူး)

စင်စင်(ပြန်/ဆက်)

ကိုဗစ်-၁၉ ရောဂါကာလအတွင်း အမျိုးသားသွေးဌာန (ရန်ကုန်) သို့ သွေးလှူရှင်ပေါင်း ၂၀၈၈၉ ဦး လာရောက်လှူဒါန်း



ရန်ကုန် ဇူလိုင် ၉

၂၀၂၀ ပြည့်နှစ် မတ်လမှစ၍ ဇွန်လအထိ လေးလအတွင်း အမျိုးသားသွေးဌာန(ရန်ကုန်) သို့ သွေးလှူရှင်ပေါင်း ၂၀၈၈၉ ဦး လာရောက် လှူဒါန်းခဲ့ကြောင်း အဆိုပါဌာနမှ သိရ သည်။

ကိုဗစ်-၁၉ ရောဂါဖြစ်ပွားမှုကြောင့် ယခုနှစ် သွေးလှူရှင်ဦးရေသည် ယခင်နှစ်ထက်လျော့ ကျမှုများရှိခဲ့သော်လည်း အရေးပေါ်သွေးလို အပ်သည့်လူနာများ၊ မွေးရာပါသွေးအားနည်း ရောဂါကြောင့် တစ်ပါးသူ၏သွေးနှင့် အသက် ဆက်နေရသည့်လူနာများ၊ အခြားသွေးရောဂါ ခံစားနေရသည့်လူနာများနှင့် ကင်ဆာရောဂါ အတွက် ကုသမှုခံယူနေရသည့်လူနာများ

အတွက် သွေးလိုအပ်ချက်အဆင်ပြေမှုရှိ ကြောင်းနှင့် အရေးပေါ်မဟုတ်သည့်စောင့်ဆိုင်း နိုင်သောခွဲစိတ်ကုသမှုမျိုးကို ရပ်ဆိုင်းထား ကြောင်း အမျိုးသားသွေးဌာန(ရန်ကုန်)တာဝန် ခံဒေါက်တာသိတာအောင်က ပြောကြားသည်။

"သွေးလှူဒါန်းမှုတွေဟာ မတ်လကစပြီး ကျဆင်းခဲ့ပါတယ်။ အခုဆိုရင် လေးလထဲ ရောက်ရှိလာပါပြီ။ အခုလိုကျဆင်းမှုတွေရဲ့ နောက်ဆက်တွဲ အခြေအနေတွေကတော့ စောင့်ဆိုင်းနိုင်တဲ့ သွေးလိုအပ်မှုတွေကို ထောက်ပံ့မှု ခေတ္တရပ်ဆိုင်းခဲ့ရပါတယ်။ အရေးပေါ်အခြေအနေရှိတဲ့ သွေးလိုအပ်မှု ကိုတော့ ဦးစားပေးမယ်။ စောင့်ဆိုင်းနိုင်တဲ့ သွေးလိုအပ်မှုတွေကို စောင့်ဆိုင်းဖို့ ညှိနှိုင်းခဲ့

ရပါတယ်။ အဲဒီလိုစောင့်ဆိုင်းခဲ့ရတဲ့လူနာတွေ ကို အားနာပေးမယ့် အမှန်တကယ်ချက်ချင်း ထောက်ပံ့ကုသမှုမရခဲ့ရင် အန္တရာယ်ဖြစ်မယ့် အခြေအနေအားလုံးကို စေတနာရှင်များရဲ့ လှူဒါန်းမှုတွေနဲ့ ကူညီနိုင်ခဲ့လို့ သွေးလှူရှင် များနဲ့ထပ်တူ ဝမ်းမြောက်ရပါတယ်" ဟု ၎င်းက ဆက်လက်ပြောပြသည်။

သွေးလှူရှင်များအနေဖြင့် နေ့စဉ် နံနက် ၈ နာရီမှ ည ၇ နာရီအထိ အမျိုးသားသွေးဌာန (ရန်ကုန်) သို့ လာရောက်လှူဒါန်းနိုင်ပြီး <https://www.donatebloodmyanmar.org/booking> ဝက်ဘ်ဆိုက်တွင်လည်း အွန်လိုင်း တိုက်စနစ်ဖြင့် လှူဒါန်းနိုင်ကြောင်းသိရသည်။

အေးမင်းသူ

စာမျက်နှာ ၁၉ မှ

အထူးသဖြင့်သတိပြုရမည့်အချက်

ကိုယ်စားလှယ်လောင်းများ အမည်စာရင်းတင်သွင်းရာ တွင် သတ်မှတ်ချက်များနှင့်ညီညွတ်ရန် အထူးသတိပြုကြ ဖို့လိုအပ်သည်။ အမည်စာရင်းတင်သွင်းလွှာ အပယ်ခံရ လျှင် အပယ်ခံရသည့် ကိုယ်စားလှယ်လောင်း၏နေရာ တွင် ယင်း ပါတီက နောက်တစ်ဦးကို လွှတ်တော် ကိုယ်စားလှယ်လောင်းအဖြစ် ထပ်မံ၍ အမည်စာရင်းတင် သွင်းခွင့်မရှိတော့ပါ။ ယှဉ်ပြိုင်မှုမပြုရသေးမီမှာပင် ကိုယ်စားလှယ်လောင်းတစ်ဦး ဆုံးရှုံးမှုဖြစ်စေသည်။ ယခင်က အမည်စာရင်းတင်သွင်းလွှာများကို စိစစ်ရာ၌ သတ်မှတ်ထားသည့် အရည်အချင်းနှင့် မကိုက်ညီသဖြင့် အပယ်ခံရသည်များကို ဗဟုသုတအဖြစ်လေ့လာနိုင်ရန် ဖော်ပြပေးလိုသည်။

၇-၁၁-၂၀၁၀ ပြည့်နှစ်တွင် ကျင်းပခဲ့သည့် ပထမအကြိမ် လွှတ်တော်သက်တမ်း၏ အထွေထွေရွေးကောက်ပွဲတွင် လွှတ်တော်အသီးသီးအတွက် ကိုယ်စားလှယ်လောင်း အမည်စာရင်း တင်သွင်းသူ ၃၀၈ ဦးဖြစ်သည်။ ၃၇ ဦး အပယ်ခံရသည်။ လုံခြုံရေးအရ ငြိစွန်းသူ ၁၆ ဦး၊ နိုင်ငံသားဖြစ်မှု ၂၀ ဦးနှင့် ရွေးကောက်ပွဲ မဝင်တော့၍ ပြန်ရပ်သိမ်းသူ တစ်ဦးတို့ဖြစ်သည်။

ပထမအကြိမ် လွှတ်တော်သက်တမ်းအတွင်း ၁-၄-၂၀၁၂ ရက်နေ့က ကျင်းပခဲ့သော ကြားဖြတ်ရွေးကောက်ပွဲ တွင် အမည်စာရင်းတင်သွင်းသူ လွှတ်တော် ကိုယ်စားလှယ်လောင်း ၁၄၁ ဦးရှိသည်။ နှစ်ဦး အပယ်ခံရ သည်။ နှစ်ဦးစလုံးမှာ နိုင်ငံသားဖြစ်မှုနှင့်စပ်လျဉ်း၍ အပယ်ခံရခြင်းဖြစ်သည်။

၈-၁၁-၂၀၁၅ ရက်နေ့တွင် ကျင်းပခဲ့သည့် ဒုတိယ အကြိမ် လွှတ်တော်သက်တမ်းအတွက် အထွေထွေ ရွေးကောက်ပွဲတွင် လွှတ်တော်အသီးသီးအတွက် ကိုယ်စားလှယ်လောင်း အမည်စာရင်းတင်သွင်းသူ စုစုပေါင်း ၆၁၈ ဦးရှိသည်။ ၃၉ ဦး ပြန်လည်ရပ်သိမ်းခဲ့သည်။ အမည်စာရင်းတင်သွင်းလွှာများကို စိစစ်ပြီးနောက် ကိုယ်စားလှယ်လောင်း ၇၅ ဦး အပယ်ခံရသည်။ အပယ်ခံရသည့်အကြောင်းမှာ နိုင်ငံသားဖြစ်မှု ၅၁ ဦး၊ သတ်မှတ်သည့် အသက်မပြည့်သူ ကိုးဦး၊ မြန်မာနိုင်ငံ အတွင်း ၁၀ နှစ် တစ်ဆက်တည်း နေထိုင်ခြင်းမရှိသူ ငါးဦး၊ ပါတီတစ်ခုတည်းမှ နှစ်ဦးထပ်နေသူ လေးဦး၊ အချင်းချင်းကန့်ကွက်မှု နှစ်ဦး၊ လိမ်လည် စာရင်းသွင်းသူ တစ်ဦး၊ နုတ်ထွက်သူ သုံးဦး စုစုပေါင်း ၇၅ ဦးဖြစ်သည်။ ဒုတိယအကြိမ် လွှတ်တော်သက်တမ်းအတွင်း ၁-၄-၂၀၁၇ ရက်နေ့က ကျင်းပခဲ့သော ကြားဖြတ်

ရွေးကောက်ပွဲနှင့် ၃-၁၁-၂၀၁၈ ကြားဖြတ်ရွေးကောက်ပွဲ များတွင် သတ်မှတ်ချက်များနှင့် ညီညွတ်သည့်အတွက် ကိုယ်စားလှယ်လောင်းအမည်စာရင်း အပယ်ခံရခြင်း မရှိခဲ့ပါ။ မှန်ကန်စွာ စိစစ်ရွေးချယ်တင်သွင်းနိုင်မှုကို မှတ်တမ်းတင်ရမည်ဖြစ်သည်။

အပယ်ခံရစေရေးသည် ကနဦးလိုအပ်ချက်ပါ

ကိုယ်စားလှယ်လောင်းများ၏ အသက်ကန့်သတ်ချက် အတွက် သတ်မှတ်ထားသည့် အချိန်ကာလမှာ အမည် စာရင်းတင်သွင်းရမည့်အချိန်တွင် ပြည့်မီရန် သတ်မှတ် ထားသည်။ သို့ရာတွင် ရွေးကောက်ပွဲကျင်းပမည့်နေ့ရက် နှင့်ချိန်၍ တွက်ချက်ရွေးချယ်တတ်ကြသည်။ သတိပြု ကြရပါမည်။ နိုင်ငံသားအတွက် သတ်မှတ်ထားသည်မှာ အမည် စာရင်းတင်သွင်းခံရသူ မွေးဖွားသည့်အချိန်တွင် မိဘ နှစ်ပါးလုံးသည် နိုင်ငံသားဖြစ်နေဖို့သည် များစွာအရေး ကြီးသည်။ လက်တွေ့တွင် ထိုသို့မဟုတ်ဘဲ လက်ရှိကာလ တွင် မိဘနှစ်ပါးသည် နိုင်ငံသား ဖြစ်/မဖြစ် တိုင်းတာ သတ်မှတ်ရွေးချယ်တတ်ကြသည်။ သတိပြုကြရပါ မည်။ ဥပမာပေးခြင်းဖြစ်သည်။ ကျန်ရှိသော အရည်အချင်း

သတ်မှတ်ချက်များကိုလည်း သေသေချာချာ စိစစ်ရွေးချယ် ကြဖို့လိုအပ်သည်။ မိမိအမည်စာရင်း တင်သွင်းလိုက်သည့် လွှတ်တော်ကိုယ်စားလှယ်လောင်းအား အပယ်ခံရစေရေး သည် ကနဦးအရေးကြီးသည့် အချက်တစ်ချက်ဖြစ်ကြောင်း ပါမူ။

- သတ်မှတ်အရည်အချင်းများနှင့် ကိုက်ညီသည့် လွှတ်တော်ကိုယ်စားလှယ်လောင်းများကို စိစစ် ရွေးချယ်နိုင်ကြပါစေ။
- ပြည်သူနှင့်နိုင်ငံတော်အကျိုး စွမ်းစွမ်းတမံ သယ်ပိုး ဆောင်ရွက်နိုင်မည့် လွှတ်တော်ကိုယ်စားလှယ်လောင်း များဖြစ်ကြပါစေ။
- သက်ဆိုင်ရာကော်မရှင်အဖွဲ့ခွဲများက ဥပဒေ၊ နည်း ဥပဒေများနှင့်အညီ အထောက်အထားခိုင်မာစွာဖြင့် စိစစ်မှုပြုနိုင်ကြပါစေ။

ကိုးကားချက်။ ❖ သက်ဆိုင်ရာလွှတ်တော်ရွေးကောက်ပွဲ ဥပဒေများ ပုဒ်မ ၈၊ ပုဒ်မ ၁၀ နှင့် ပုဒ်မ ၂၂ မှ ၃၀ ထိ ❖ သက်ဆိုင်ရာလွှတ်တော်ရွေးကောက်ပွဲ နည်းဥပဒေများ နည်းဥပဒေ ၁၈ မှ ၂၁ ထိ



ရွေးသွေးဂျာနယ်ထွက်ရှိ

ရန်ကုန် ဇူလိုင် ၉

ပြန်ကြားရေးဝန်ကြီးဌာန ပုံနှိပ်ရေးနှင့်ထုတ်ဝေရေးဦးစီး ဌာန စာပေဗိမာန်ရုံးက အပတ်စဉ် စနေနေ့တိုင်း ရွေးသွေး ဂျာနယ်ကို ထုတ်ဝေဖြန့်ချိလျက်ရှိသည်။

ဇူလိုင် ၁၁ ရက် (စနေနေ့)တွင် ထုတ်ဝေမည့် ရွေးသွေးဂျာနယ်တွင် သူတစ်ပါး၏ အားနည်းချက်ကို ထုတ်ဖော်၍ ပြုမူပြောဆိုခြင်းမပြုလုပ်မီစေရန်သတိ ထားရမည်ဖြစ်ကြောင်းကို ရေးဖွဲ့ထားသည့် "အမုန်း စကား မဆိုကြေး" မျက်နှာဖုံးကာတွန်း၊ ရွေးသွေးပရိသတ် များ အသိပညာဗဟုသုတတိုးပွားစေရန် လိုက်နာ ကျင့်သုံးအပ်သော မြန်မာ့ယဉ်ကျေးမှုဆိုင်ရာနိတိများ အကြောင်းကို တင်ဆက်ထားသည့် ဆရာမမြတ်လေး မြင့်၏ "တုံ့ပြန်သော မေတ္တာစကားလှ" သုတဆောင်းပါး၊ ကိုကိုသည် ညီညီအား ဆံပင်ညှပ်ဆိုင်ပို့ပေးခဲ့ပြီးဖြစ် ကြောင်းကို ဟာသဖြစ်ဖွယ် ရေးဖွဲ့ထားသည့် "ကိုကို ညီညီ" နှစ်မျက်နှာကာတွန်း၊ အစားအစာများ စားသုံးရာ တွင် ဓာတ်မတည့်သော အစားအစာများကို တွဲဖက်မစား မိစေရန် အထူးသတိပြု ဆင်ခြင်သင့်ပုံအကြောင်းကို ပညာပေးရေးဖွဲ့ထားသည့် "အစားမတော်တစ်လုပ်" ဝတ္ထုကဏ္ဍအပါအဝင် ရွေးသွေး အင်္ဂလိပ်စကားပိုင်း၊

ကျန်းမာရေး အသိပညာပေးချက်ကဏ္ဍ၊ ဉာဏ်စမ်းကဏ္ဍ ကဗျာစုံလင်စွာဖြင့် ဖတ်စရာများပါရှိကြောင်း သိရ သည်။

စဉ့်ကူးမြို့နယ်၌ မြစ်စီးရောင်ငါးကဏ္ဍ လုပ်ငန်းများ ဆောင်ရွက်နေမှု ကွင်းဆင်းစစ်ဆေး

စဉ့်ကူး ဇူလိုင် ၉

ပြင်ဦးလွင်ခရိုင် စဉ့်ကူးမြို့နယ် ရွှေလှေကျေးရွာမြစ်စီးရောင် ငါးကဏ္ဍ စီမံကိန်းအတိုးရငွေဖြင့် ကျေးရွာတွင်း ကွန်ကရစ်လမ်းခင်းခြင်းလုပ်ငန်း လုပ်ကိုင်နေမှုအား

စဉ့်ကူးမြို့နယ် ငါးလုပ်ငန်းဦးစီးမှူး ဦးနေလင်းနှင့် ဝန်ထမ်း များက ကျေးရွာအုပ်ချုပ်ရေးမှူးနှင့် အဖွဲ့ဝင်များ၊ ကျေးရွာ မြစ်စီးရောင်ကြီးကြပ်မှုကော်မတီဝင်များနှင့် ကျေးရွာဖွံ့ဖြိုး ရေးလမ်းကော်မတီတို့မှ အနီးကပ်ကြီးကြပ် ဆောင်ရွက်

နေကြသည်ကို ကွင်းဆင်းစစ်ဆေးရာတွင် ကွန်ကရစ်လမ်း အရှည် ပေ ၂၆၀ ခန့် လမ်းခင်းရန်အတွက် အရှည်ပေ ၁၂၀ ခန့်ပြီးစီးပြီဖြစ်ကြောင်း သိရသည်။

သတင်းစဉ်

အာဆီယံကြည်းတပ်ဦးစီးချုပ်များ Virtual Conference အစည်းအဝေးကျင်းပ

နေပြည်တော် ဇူလိုင် ၉
အာဆီယံကြည်းတပ်ဦးစီးချုပ်များ၏ Virtual Conference အစည်းအဝေးကို ယနေ့နံနက်ပိုင်းတွင် ကျင်းပရာ အစည်းအဝေးသို့ အာဆီယံနိုင်ငံများမှ ကြည်းတပ်ဦးစီးချုပ်များနှင့်အတူ ဒုတိယ တပ်မတော်ကာကွယ်ရေးဦးစီးချုပ် ကာကွယ်ရေးဦးစီးချုပ်(ကြည်း) ဒုတိယဗိုလ်ချုပ်မှူးကြီးစိုးဝင်း ပါဝင်တက်ရောက်၍ ၂၀၂၀ ပြည့်နှစ် (၂၁)ကြိမ်မြောက် အာဆီယံကြည်းတပ်ဦးစီးချုပ်များ အစည်းအဝေးနှင့် (၃၀)ကြိမ်မြောက် အာဆီယံနိုင်ငံ တပ်မတော်(ကြည်း)များ သေနတ်ပစ်ပြိုင်ပွဲများ ကျင်းပနိုင်ရေးအတွက် ညှိနှိုင်းဆွေးနွေးကြသည်။

အစည်းအဝေးတွင် အာဆီယံနိုင်ငံအသီးသီး၌ COVID-19 ရောဂါဖြစ်ပွားမှု အခြေအနေများ၊ ရောဂါကာကွယ်၊ ထိန်းချုပ်၊ ကုသရေးဆိုင်ရာ ဆောင်ရွက်နေမှု အခြေအနေများနှင့် အာဆီယံ တပ်မတော်အလိုက် ထိရောက်စွာပါဝင် စာမျက်နှာ ၈ ကော်လံ ၁ သို့ ■



အာဆီယံကြည်းတပ်ဦးစီးချုပ်များ Virtual Conference အစည်းအဝေးသို့ ဒုတိယတပ်မတော်ကာကွယ်ရေးဦးစီးချုပ် ကာကွယ်ရေးဦးစီးချုပ်(ကြည်း) ဒုတိယဗိုလ်ချုပ်မှူးကြီးစိုးဝင်း ပါဝင်တက်ရောက်စဉ်။

ထိုင်းနိုင်ငံမှ နေရပ်ပြန်မြန်မာလုပ်သား ၂၂ ဦးအား နေရပ်ဒေသအသီးသီးသို့ ဆက်လက်ပို့ဆောင်

ကျိုင်းတုံ ဇူလိုင် ၉
ထိုင်းနိုင်ငံမှ ထပ်မံဝင်ရောက်လာသည့် မြန်မာရွှေ့ပြောင်းလုပ်သား ၂၂ ဦးသည် ရှမ်းပြည်နယ်(အရှေ့ပိုင်း) ကျိုင်းတုံမြို့ ပညာရေးကောလိပ်ရှေ့ ကျိုင်းတုံ-တောင်ကြီးကားလမ်းသို့ ယနေ့နံနက် ၂ နာရီခွဲက ရောက်ရှိခဲ့ရာ တာဝန်ရှိသူများက မူလနေရပ်သို့ အဆင်ပြေစွာ ပို့ဆောင်နိုင်ရေး စီစဉ်ဆောင်ရွက်ပေးကာ တောင်ကြီးမြို့သို့ ဆက်လက်ပို့ဆောင်ခဲ့ကြောင်း သိရသည်။

ထိုင်းနိုင်ငံမှ နေရပ်ပြန်မြန်မာလုပ်သားများသည် တာချီလိတ်မြို့ မြန်မာ-ထိုင်း ချစ်ကြည်ရေးတံတားအမှတ်(၂)မှ ပြန်လည်ဝင်ရောက်ခဲ့ပြီး ကျိုင်းတုံမြို့သို့ရောက်ရှိခဲ့ရာ မြို့နယ်အုပ်ချုပ်ရေးမှူး ဦးမိုးဆန်းထွန်း၊ ကျိုင်းတုံခရိုင်ကိုဗစ်-၁၉ ရောဂါကာကွယ်တားဆီးရေးနှင့်ရန်ပုံငွေရှာဖွေရေးအဖွဲ့ဝင်များ၊ မီးသတ်တပ်ဖွဲ့ဝင်များနှင့် တာဝန်ရှိသူများက ထမင်းထုပ်၊ ရေသန့်ဘူးများ ဝေငှပေးသည်။

စာမျက်နှာ ၈ ကော်လံ ၅ သို့ ❁

ကြေးမုံ ယနေ့ ဖတ်စရာ

ကိုဗစ်-၁၉ လုပ်ငန်းစဉ်များတွင် ပါဝင်ကူညီကြသည့် စေတနာ့ဝန်ထမ်းများနှင့် ပရဟိတအဖွဲ့ဝင်များ၏ အတွေ့အကြုံ၊ လိုအပ်ချက်နှင့် အကြံပြုချက်များ သိရှိနိုင်ရေး ဆွေးနွေး

စာမျက်နှာ » ၄

လှည်းကူးမြို့နယ်၌ ကိုဗစ်-၁၉ ရောဂါကာလ စာသင်ကျောင်းများ ပြန်လည်ဖွင့်လှစ်နိုင်ရေး ကြိုတင်ပြင်ဆင်



လှည်းကူး ဇူလိုင် ၉
ရန်ကုန်မြောက်ပိုင်းခရိုင် လှည်းကူးမြို့နယ် အခြေခံပညာအထက်တန်းကျောင်း(မြို့မ)၌ ကိုဗစ်-၁၉ ကာလအတွင်း စာသင်ကျောင်းများ ပြန်လည်ဖွင့်လှစ်သွားနိုင်ရန် ကြိုတင်ပြင်ဆင်ဆောင်ရွက်ထားကြောင်း ယနေ့နံနက်ပိုင်းက အခြေခံပညာအထက်တန်းကျောင်း(မြို့မ)မှ တာဝန်ခံကျောင်းအုပ်ဆရာကြီး ဦးလှတင် ထံမှ သိရသည်။

အခြေခံပညာ အထက်တန်းကျောင်း(မြို့မ)၌ ကိုဗစ်-၁၉ ရောဂါကာလအတွင်း ကြိုတင်ပြင်ဆင် ဆောင်ရွက်ထားရှိမှုများ အနေဖြင့် စာသင်ခန်းပေါင်း ၂၅ ခန်း ကြိုတင်ပြင်ဆင်ဆောင်ရွက်ထားရှိပြီး စာသင်ခန်းတစ်ခန်းလျှင် ကျောင်းသား ကျောင်းသူ ၂၀ ထားရှိသည်။ ကျန်းမာရေးစောင့်ရှောက်မှု အနေဖြင့် ကိုယ်အပူချိန်တိုင်းတာစက်သုံးလုံးနှင့် ကိုယ်အပူချိန်မြင့်မားသော ကျောင်းသားကျောင်းသူများအတွက် ကျောင်းကျန်းမာရေးဆေးပေးခန်း တစ်ခန်း၊ အရန်အခန်း နှစ်ခန်း တို့ကို ကြိုတင်ဆောင်ရွက်ထားရှိကြောင်း သိရသည်။ စာမျက်နှာ ၁၈ ကော်လံ ၁ သို့ □

ကိုရိုနာဗိုင်းရပ်စ်သည် လေထဲမှတစ်ဆင့် ကူးစက်နိုင်ကြောင်း သက်သေပြနိုင်ရန် လေ့လာမည်ဟု ကမ္ဘာ့ကျန်းမာရေးအဖွဲ့ ပြောကြား

စာမျက်နှာ » ၁၁

COVID-19 ရောဂါ စောင့်ကြပ်ကြည့်ရှုမှုနှင့် ပတ်သက်၍ သတင်းထုတ်ပြန်ခြင်း

စာမျက်နှာ » ၁၆

ချင်းရွှေဟော်နယ်စပ်ဂိတ်မှ နေရပ်ပြန်ပြည်သူ ၃၃ ဦး ထပ်မံဝင်ရောက်

ချင်းရွှေဟော် ဇူလိုင် ၉
တရုတ်နိုင်ငံမှ ပြန်လည်ဝင်ရောက်လာသည့် မြန်မာနိုင်ငံသား နေရပ်ပြန်ပြည်သူများသည် ကိုးကန့်ကိုယ်ပိုင် အုပ်ချုပ်ခွင့်ဒေသ လောက်ကိုင်မြို့နယ် ချင်းရွှေဟော်မြို့ မြန်မာ-တရုတ် နှစ်နိုင်ငံနယ်စပ်ဂိတ်ပေါက်မှ နေ့စဉ်ဝင်ရောက် လျက်ရှိရာ ယမန်နေ့ ညနေ ၆ နာရီက နေရပ်ပြန်ပြည်သူ ၂၇ ဦးနှင့် ယနေ့ မွန်းလွဲ ၃ နာရီက ခြောက်ဦး စုစုပေါင်း ၃၃ ဦး ထပ်မံဝင်ရောက်လာကြောင်း သိရသည်။

အဆိုပါ ဝင်ရောက်လာသည့် နေရပ်ပြန်ပြည်သူ ၃၃ ဦးတို့မှာ အမျိုးသား ၁၅ ဦး၊ အမျိုးသမီး ၁၈ ဦးတို့ဖြစ်ပြီး မန္တလေးတိုင်း ဒေသကြီးမှ နှစ်ဦး၊ မကွေးတိုင်းဒေသကြီးမှ လေးဦးနှင့် ရှမ်းပြည်နယ်မှ ၂၇ ဦးတို့ ဖြစ်သည်။

စာမျက်နှာ ၁၈ ကော်လံ ၄ သို့ *

